

editorjal

Waqt telefonata lili fl-14 ta' Settembru li għadda Anton Grasso esprima d-dispaċir tiegħu li IL-PONT ma baqax joħroġ kull xahar. Stqarr li hu wiehed minn dawk li jkunu jistennewh u jaqrah kollu. Grasso faħħar l-Editorjali fejn l-EDITOR ma jdurx mal-lewża u għalih iswed iswed u abjad abjad. Grasso sostna wkoll li IL-PONT hu verament pont bejn l-awturi, pjattaforma li żżomm lil dak li jkun aġġornat dwar bosta aspetti f'rabta mal-letteratura lokali u barranija. Minn hawn ħajr lil Anton Grasso u nsellimlu. Ħajr ukoll lil dawk kollha li jibagħtu regolarment kummenti ta' apprezzament u anki kitbiet ta' natura varja li jiġu ppubblikati fuq din ir-rivista letterarja virtwali.

Fuq nota oħra nixtieq nikteb fil-qosor dwar il-Festival tal-Ktieb 2015. Okkażjoni bħal din qed tkompli xxerred l-imħabba lejn il-ktieb fost il-poplu Malti. Is-sena qed tkun mimlija b'inizzjattivi numerużi marbutin mal-letteratura u dan bis-saħħa ta' individwi, assoċjazzjonijiet, pubblikaturi u għaqdiet differenti. Qed jiġu ppubblikati bosta kotba bil-Malti jew dwar Malta u b'hekk il-lejliet ta' tnedija huma numerużi. L-Għaqdiet tal-Malti qed jagħmlu minn kollox biex itellgħu avvenimenti varji - fost dawn l-Akkademja tal-Malti, l-Għaqda Poeti Maltin, l-Għaqda tal-Malti - Università, u inizzjattivi oħrajn bħal VersAġħtini u dawk imtelligħa minn Għaqdiet Filantropiċi bħall-Għaqda Filantropika Talent Mosti u minn għadd ta' Kunsilli Lokali f'Malta u Għawdex.

Dan kollu jindika li hemm enerġija kbira f'dan il-pajjiż tikka fiżikament imma kbir kulturalment. Dan kollu hu frott xogħol persuni ta' etajiet differenti, inklużi ż-żgħażaġh, li

werrej

<i>L-Aħbarijiet</i>	3
<i>Reazzjonijiet</i>	7
<i>L-Intervista</i>	8
<i>Kitba ta' Carmel Attard</i>	10
<i>Il-festa tal-Immakulata waslet</i>	12
<i>Ir-rakkont tal-Milied</i>	14
<i>Ir-rakkont (2)</i>	15
<i>Żewġ rivisti Maltin</i>	16
<i>Doreen Micallef</i>	17
<i>Antonio Vanni—poeta Taljan</i>	19
<i>Kotba mill-qrib</i>	20
<i>Il-poeżiji</i>	22
<i>Il-Poeżiji - Lil Hinn Minn Xtutna</i>	25
<i>Minn fuq l-Ixkaffa</i>	26

Min jixtieq jikkontribwixxi f'IL-PONT b'materjal ta' livell, mhux twil u adatt jista' jibagħtu direttament lill-Editor fl-indirizz sammutpatrick@gmail.com

I-editorjal kont...

wħud minnhom qed jagħmlu isem fil-qasam letterarju, fost oħrajn. Waqt avvenimenti bħal dawn bosta riċerkaturi qed joħorġu għad-dawl tagħrif interessanti dwar aspetti differenti marbutin mal-ilsien Malti, il-letteratura u l-kultura Maltija. Oħrajn qed jagħtu l-opportunità lil min hu interessat jesprimi l-ħsibijiet tiegħu rigward oqsma partikolari. Waqt lejliet oħra jinqraw poeziji b'islna differenti miktubin minn poeti magħrufa, imma fuq kollox għadd kbir ta' poeti - nisa u rġiel - li għadhom ma ħargux għad-dawl u li ftit jafu bihom. Il-livell hu għoli tassew u dan imur kontra l-kurrent oppost li fil-preżent qed jipprova jgħolli mas-sema l-medjokrità minħabba l-kultura ta' "lil min taf u mhux x'taf".

Sabiha kienet l-inizzjattiva fejn ingħataw flus lill-istudenti biex ikollhom biex jixtru għallinqas ktieb mill-Festival tal-Ktieb. Kienet ukoll idea tajba dik tal-Akkademja tal-Malti li qassmet pakketti ta' kotba: lili missni wieħed b'żewġ gabriet ta' poezija ta' Ġorġ Borg u Manwel Nicholas-Borg, ktieb dwar l-ilsien Malti u numru ta' ħargiet tal-imgħoddi tar-rivista IL-MALTI, tnejn minnhom iddedikati lill-poeti Karmenu Vassallo u Anton Buttigieg.

Ta' min ifakkar li f'dan il-pajjiż - bħal f'imkejjen oħrajn lil jmorru lil hinn - jeżistu ċ-ċrieki tal-ħbieb u l-monopolji anki fil-qasam tal-letteratura in partikolari u tal-kultura in generali. Basta wieħed jifli b'attenzjoni l-għajnuna finanzjarja - eluf kbar ta' ewro - li tingħata sena wara l-oħra lil entitajiet partikolari, l-ismijiet rikorrenti li sena wara l-oħra jirbħu premjijiet nazzjonali, il-bibien miftuħin għal għadd ta' ismijiet magħżula biss min-naħa ta' ċerti djar tal-pubblikazzjoni. Dan żgur ma jgħinx fit-titjib tal-qasam kulturali lokali!

Mill-ktieb *La Frantumaglia* (Edizioni e/o, 2003) tal-kittieba Elena Ferrante: "Le storie si scrivono sognandole a occhi aperti. Quando diventano film, di fatto le hai già 'viste'." Tikteb ukoll, "I libri sono di chi li ha scritti solo quando il loro ciclo è compiuto e nessuno li legge più." Kliem minnu tassew. Ferrante tistaqsi jekk ktieb għandux isir famuż biss wara li tkun dehret il-verżjoni ċinematografiku tiegħu? Tistaqsi wkoll għaliex ktieb għandu jinbiegħ minħabba l-isem ta' min kitbu u mhux minħabba l-valur letterarju intrinsiku tiegħu? Hawn Ferrante, li ħafna jaħsbu li hu biss psewdonimu ladarba l-awtriċi qatt ma dehret fil-pubbliku, tmiss argument jaħraq tassew u tfakkar li spiss il-ġuriji kkonċernati jippremjaw rumanz jew ġabra ta' poeziji mhux skond kriterji letterarji imma skond kriterji li jintrabtu iktar ma' isem dak li jkun. Bosta jispiċċaw lanqas jaqraw ix-xogħol in kwestjoni u jwarrbu oħrajn li b'xorti ħażina jgħorru ismijiet mhux magħrufa.

Il-Milied huwa magħna. Dan hu perijodu li fih nagħtu u naqilgħu bosta rigali. Ma ninsewx li hemm ukoll il-ktieb, mhux biss iċ-ċikkulatini, il-fwiħat, il-*make-up* u l-ħwejjeg. Ktieb bħala rigal juri lil dak li jkun li tixtieqlu t-tajjeb, tirrispettah tassew. U illum hawn kotba ta' kull generu u dwar ħwejjeg differenti. Ma ninsewx li bħala kotba mhemmx biss dawk li jiġu riklamati regolarment fuq il-gazzetti jew fi spazji oħra, imma hemm ħafna iktar li qatt ma jiġu riklamati. Dan ma jfissirx li huma ħżiena. Ifisser biss li tajjeb li tqalleb sew fl-ixkafef tal-ħanut tal-kotba qabel ma taqbad ktieb kwalunkwe.

Minn hawn nawgura lill-qarrejja ta' IL-PONT u lil dawk ta' madwarhom il-Milied it-Tajjeb u anki Sena 2016 mimlija sliem, saħħa, qari, u ħwejjeg tajbin.

NAGHTU KTIEB BĦALA RIGAL GĦALL-MILIED.

Patrick Sammut (Fundatur u Editor)
sammutpatrickj@gmail.com



I-aħbarijiet

MALTI JIRBAĦ KONKORS TA' POEŻIJA INTERNAZZJONALI FI SQALLIJA

Il-kittieb, poeta u rumanzier Malti Dr. Carmel Mallia fis-sajf li għadda rebaħ l-ewwel premju tat-tieni edizzjoni tal-Konkors ta' Poeżija Internazzjonali bl-isem ta' "Poesia da tutti i cieli". Carmel Mallia kiteb il-poeżija tiegħu bl-Esperanto u taha l-isem ta' *Balado pri poeta*. Dan huwa konkors li jaq' taħt il-patroċinju tal-Comune ta' Sant'Angelo di Brolo ta' Messina, fi Sqallija, u anki tal-Federazzjoni Esperantista Taljana. Iċ-ċerimonja tal-premjazzjoni seħhet fit-18 ta' Ottubru 2015 fit-Teatru Komunali ta' Sant'Angelo di Brolo "Città Esperantista". Matulha kien preżenti wkoll Dr. Carmel Mallia. Il-poeżiji rebbieħa u dawk imsemmijin b'għieħ ingabru f'antoloġija speċjali fejn wieħed jista' jaqrahom kemm bit-Taljan kif ukoll bl-Esperanto.

IMFAKKAR IL-JUM INTERNAZZJONALI TAL-LITTERIŻMU

Nhar it-2 ta' Settembru 2015 VersAġħtini organizza l-Festival 'O Żmein Heġlu...' biex għe mfakkur il-Jum Internazzjonali tal-Litteriżmu 2015 UNESCO. Dan seħh fil-Ġnien Privat tal-Palazz tal-President f'San Anton, f'Ħ'Attard. Mistieden speċjali kien l-Ambaxxatur u d-Delegat Permanenti għall-UNESCO Mons. Dr Joe Vella Gauci. Il-Festival kien taħt il-Patroċinju tal-E.T. Marie Louise Coleiro Preca, President ta' Malta, li faħhret l-inizzjattiva. Waqt l-okkażjoni ħadu sehem il-kantawtrici Corazon, il-koppja Joe u Rose Baldacchino li nkludew id-djaletti Żwieten, waqt li Joe u Martina Demicoli pprezentaw skeċċ umoristiku bid-djaletti Għaxqi u Żurrieqi. Kien hemm numru ta' siltiet letterarji moqrija, fosthom ta' Mikiel Anton Vassalli, Manwel Dimech, Herbert Ganado, Mons. Antonio Cilia; inqraw ukoll siltiet mill-bijografija ta' Pawlu Boffa mill-ktieb ta' Desmond Zammit Marmara, u mill-bijografija ta' Dun Gorg Preca mill-ktieb ta' Frans Sammut. Il-qarrejja kienu Peter Cordina, Maria Micallef, Peter Borg Ghigo, Matilde Balzan, u Nancy Calamatta. Is-somma miġbura għall-MCCF kienet ta' €277. Il-partecipazzjoni min-naħa tal-pubbliku kienet waħda numeruża.

IMFAKKAR L-450 ANNIVERSARJU TAL-ASSEDJU L-KBIR

Nhar is-Sibt, 5 ta' Settembru 2015, il-Gran Prijur ta' Malta tal-Ordni Sovran Hospitalier ta' San Ġwann ta' Ġerusalemm, flimkien mal-Kavallieri ta' Malta, biex jikkommemoraw l-450 anniversarju tal-Assedju l-Kbir, organizzaw *recital* ta' mużika sagra bil-partecipazzjoni tas-"St. Paul's Chamber Ensemble" taħt id-direzzjoni tas-Surmast Chev. Mark Agius, flimkien ma' soprani, mezzo soprani, tenuri u baxxi. Fil-programm għet inkluża wkoll parti kbira mill-poeżija epika li l-poeta Charles Mifsud minn Birkirkara kiteb dwar l-Assedju l-Kbir tal-1565. Minħabba t-tul tal-poeżija Mifsud qara biss l-ewwel, it-tieni, ir-raba u l-ħames taqsima. Matul il-programm għew esegwiti innijiet ta' natura liturġika. L-avveniment sar fil-Knisja ta' Santu Wistin, il-Belt Valletta.



Il-poeta Charles Mifsud jaqra parti mill-poeżija epika tiegħu dwar l-Assedju l-Kbir.

IL-JUM EWROPEW TAL-LINGWI F'MALTA

Nhar is-Sibt, 26 ta' Settembru, ir-Rappreżentanza tal-Kummissjoni Ewropea f'Malta ċelebrat il-Jum Ewropew tal-Lingwi fi Pjazza Sant Anna, Tas-Sliema. Għat-tielet sena konsekuttiva, l-Għaqda tal-Malti – Università ħadet ħsieb l-organizzazzjoni ta' din iċ-ċelebrazzjoni. F'din il-lejla, numru ta' ambaxxati, skejjel u għaqdiet ippromovew lingwi differenti, u ttellgħu bosta attivitajiet b'rabta mat-tema tal-lingwi li seta' jattendi għalihom il-pubbliku. Fost l-attivitajiet kien hemm qari ta' kitbiet ta' Immanuel Mifsud li għew tradotti għal diversi lingwi fosthom l-Ingliż, l-Ungeriz, il-Ġermaniż u l-Franċiż. Luke u Jessica

I-aħbarijiet

akkompanjaw l-okkażjoni b'mużika li rriflettiet it-tema tal-lingwi. Hajar lill-Fondazzjoni Valletta 2018 u lill-Kunsill Lokali ta' Tas-Sliema.

SERATI TA' POEŻIJA MTELLGĦA MILL-GĦAQDA POETI MALTIN

Nhar il-25 ta' Settembru l-Għaqda Poeti Maltin tellgħet Lejla Internazzjonali ta' Poeżija oħra in kontemporanja ma' numru ta' pajjiżi oħrajn f'rabta mal-inizzjattiva "100,000 Poets for Change". Bhal kull sena dan l-avveniment sar fis-Sala Ewlenija tal-Kunsill Lokali ta' Birkirkara. Matul il-lejla nqraw għadd ta' poeżiji b'isna differenti minn poeti membri tal-Għ.P.M., kif ukoll mill-pubbliku preżenti. It-tema kienet dik tal-Paċi u s-Solidarjetà. Din l-attività giet irrekordjata u mtellgħa fuq l-internet: <http://bambuser.com/v/5813269>.

L-istess Għaqda tellgħet Lejla ta' Poeżija u Mużika oħra fil-Mellieħa fid-9 ta' Ottubru 2015. Is-sit magħżul kienet id-dar tal-Għaqda Korali u Orkestrali 'Maria Bambina'. Ipparteċipaw il-Grupp Simar li pprova l-mużika, u numru ta' poeti li qraw versi varji.



Uħud minn dawk li attendew għal-Lejla "100,000 Poets for Change" 2015

IL-FESTIVAL NAZZJONALI TAL-KTIEB 2015

Din is-sena l-Festival Nazzjonali tal-Ktieb seħ mill-4 sat-8 ta' Novembru fiċ-Ċentru tal-Konferenzi, Dar il-Mediterran, il-Belt Valletta. F'dawn il-ħamest ijiem, il-pubbliku ġenerali seta' jżur il-bini maestuż ta' Dar il-Mediterran fejn kien

hemm il-pubblikaturi kollha Maltin flimkien ma' publikaturi barranin li esebixxew u bieghu l-aħħar xogħlijiet tagħhom. Bhas-soltu kien hemm ukoll id-distributuri u l-ħwienet tal-kotba lokali, imma magħhom kien hemm ukoll ħanut tal-kotba minn Pariġi bl-għajnuna tal-Ambaxxata Franciża u anke l-Assoċjazzjoni tal-Pubblikaturi Sqallin bl-għajnuna tal-Istitut Kulturali Taljan.

Għal sena oħra l-Festival Nazzjonali tal-Ktieb kien avveniment b'ħafna attivitajiet kulturali u edukattivi għal kull persuna: miż-żgħar sal-kbar. Awturi u publikaturi Maltin ipprezentaw l-aħħar kotba tagħhom f'sensiela ta' attivitajiet bħala parti mill-programm kulturali u edukattiv tal-Festival. Il-programm inkluda attivitajiet li ċċelebraw ir-rebbieħa tal-Premju Nazzjonali tal-Ktieb, fosthom lil Godfrey Wettinger li s-sena l-oħra ġie rikonoxxut bil-premju "Kisba tul il-Ħajja". Il-mistednin distinti ta' din is-sena kienu Marie Darrieussecq, kittieba Franciża; Maram al-Masri, kittieba Sirjana li tgħix Pariġi; il-poeta Rumen Dan Sociu u l-pubblikatur tiegħu Bogdan Stanescu; u l-pubblikatur Ingliż tal-antologija Maltija *This Fair Land*, Clive Boutle. Dawn il-mistednin ħadu sehem f'attivitajiet għall-pubbliku.

Fil-ħinijiet ta' filgħodu, l-iskejjel kemm pubbliċi u privati kienu mistednin jattendu l-Festival għall-Premju Terramaxka: il-Premju ta' Kotba għat-Tfal u l-Adolexxenti. It-tfal kollha tal-iskejjel ingħataw biljetti ta' €3 li setgħu jużaw fil-ħin li jattendu mal-iskola tagħhom mingħand kull esebitur tal-Festival. Din l-inizzjattiva saret biex jiġi assigurat li l-istudenti kollha li jattendu mal-iskola jmorru lura d-dar bi ktieb f'idejhom.

Il-Festival Nazzjonali tal-Ktieb huwa organizzat mill-Kunsill Nazzjonali tal-Ktieb li jaqa' taħt il-Ministeru tal-Edukazzjoni u x-Xogħol. L-isponsor uffiċjali tal-Festival huwa l-APS Bank.

LEJLA TA' MUŻIKA U POEŻIJA F'BIRKIRKARA

Il-lejla letterarja, il-*wine tasting* u l-kompetizzjoni taż-żejt taż-żebbuġa li kellhom isiru nhar is-Sibt 31 ta' Ottubru f'Birkirkara, u li tħassru minħabba l-maltemp, saru fil-Sala tal-Kunsill Lokali tal-istess lokal, nhar il-Ġimgħa 13 ta' Novembru. Din kienet it-tielet sena li dawn l-attivitajiet saru f'Birkirkara,

I-aħbarijiet

bl-inizjattiva ta' Terry Muscat u l-Kunsill Lokali. Numru ta' kittieba stabbiliti taw sehemhom, fosthom Philip Borg, Wayne Farrugia, Fr Angelo Mamo, Charles Mifsud, Therese Pace, Ġorg Peresso, Charles Spiteri u Tarcisju Zarb. Ma naqasx ukoll is-sehem ta' mużiċisti u kantanti, fosthom Joseph Gauci fuq il-kitarra klassika, Doriana Vella bil-vjolin u Elena Muscat bil-vjola u vjolin. Roberta Mallia u l-baritonu Joseph Lia sebbħu l-lejla bil-vuċi tagħhom. Maria Mintoff ipprezentat is-serata, waqt li Mario Fenech ħa ħsieb il-qasam tekniku. Okkażjoni bħal kienet bla ħlas u miftuħa għal kulhadd.

ARTI U LETTERATURA FIL-KAVALIER TA' SAN ĠAKBU



Uħud minn dawk preżenti għall-avveniment Antoine Camilleri

Nhar l-14 ta' Novembru, fit-3 p.m., fil-Kavaliar ta' San Ġakbu, arti u letteratura ltaqgħu flimkien waqt avveniment ieħor li fakkar l-għaxar anniversarju mill-mewt tal-artist Malti Antoine Cassar. Waqt din l-okkażjoni Manuel Cauchi u Ninette Micallef qraw poeżiji, novelli u siltiet letterarji oħrajn, mill-pinna ta' kittieba ħbieb tal-artist. Fost dawn inqraw kitbiet ta' Oliver Friggieri, Ġuzè Chetcuti, Mario Azzopardi, Joe Friggieri, Albert Marshall, Victor Fenech, Lino Spiteri, Frans Sammut, Anton Buttigieg, u oħrajn. Il-qari kien akkumpanjat minn preżentazzjoni *powerpoint* fejn wieħed seta' jara numru ta' pitturi tal-artist Malti u anki ritratti marbutin mal-ħajja tiegħu. Għal dan l-avveniment attendew familjari u ħbieb tal-artist, imma anki persuni li għandhom għal qalbhom kemm l-arti kif ukoll il-poeżija.

ŻEWĠ TAĦDITET B'RABTA MAL-450 ANNIVERSARJU TAL-ASSEDJU L-KBIR

Dawn iż-żewġ taħditiet ġew organizzati mill-Akkademja tal-Malti bi sħab ma' Heritage Malta, nhar l-20 ta' Novembru, fis-Sala tal-Arazzi tal-Palazz tal-President, il-Belt. L-ewwel taħdita kellha l-isem ta' "Dħalna t-teatru: Rosato jimmarċja l-Maltin u l-Kavallieri għal fuq it-Torok", u saret minn Dr Marco Galea, tal-*School of Performing Arts*, l-Università ta' Malta. L-ewwel drammi bil-Malti li nafu li ttella' u li għandna t-test tiegħu huwa *Katarina* ta' Luigi Rosato (1839), xogħol li jirrakkonta fid-dettall episodji mill-Assedju l-Kbir u jipprovdi ritratt tajjeb tad-direzzjoni li kien qed jieħu n-nazzjonalizmu f'Malta fl-ewwel snin tal-ħakma kolonjali Ingliża. L-għażliet li jagħmel Rosato jsiru partikolarment interessanti meta nifhmuhom fil-kuntest tal-istorja tal-kultura tagħna, jigiġifieri fil-bidu tar-Romantiċiżmu u fl-istadju bikri tal-ħidma biex il-Malti jsir strument legittimu tal-kultura. F'dan id-dawl, id-drammi ta' Rosato dwar l-Assedju jikseb importanza sproporzjonata mal-valur estetiku tax-xogħol.

It-tieni taħdita kellha l-isem ta' "Tebaq fwiedna le niswew." L-Assedju l-Ġdid skont Juann Mamo", u saret minn Dr Adrian Grima, mid-Dipartiment tal-Malti fil-Fakultà tal-Arti, l-Università ta' Malta. It-taħdita ħarset lejn il-fehmiet espressi minn Juann Mamo fuq medda ta' snin dwar l-Assedju l-Kbir u l-effetti tiegħu fuq dak li kien qed iseħħ fi žmienu. Il-kwotazzjoni fit-titlu tat-taħdita tiegħu, "Tebaq fwiedna le niswew," hija meħuda minn artiklu li Mamo kiteb fil-gazzetta "Progress" (8 ta' Settembru, 1922, 4), bl-isem ta' "Facra u Sejha lill Misserijietna li fl-Imuiet." Kif tispjega Jessica Micallef fl-appendiċi tat-teżi tagħha tal-*Masters* dwar il-kitbiet ta' Mamo fil-gazzetti, l-espressjoni "ma niswewx tebaq fwiedna" tisser li m'ahna tajbin għal xejn.

I-aħbarijiet

GHAQDA POETI MALTIN - KONKORS NAZZJONALI TAL-POEŻIJA 2015

Nhar l-Erbgħa, 23 ta' Novembru 2015, giet fi tmiemha l-40 Edizzjoni tal-Konkors Nazzjonali tal-Poeżija, imniedi mill-Għaqda Poeti Maltin. Għal dan il-Konkors ta' din is-sena pparteċipaw 68 poeżija: 42 bil-Malti, 17 bl-Ingliż u 9 bit-Taljan. Il-Ġurija li eżaminat u kklassifikat il-poeżiji kienet magħmula minn Dr. Emanuel Attard Cassar (bħala *Chairman*), is-Sur Charles Bezzina u s-Sur Stephen Lughermo. Fil-kategorija bl-Ingliż *Night Time* ta' Antoinette Borg rebħet l-ewwel premju, u *Of Calculi and Rare Stones* ta' Dr Michelle Muscat rebħet it-tieni premju. Fil-kategorija tal-poeżiji bit-Taljan l-ewwel premju rebħitu *Riflessi* ta' Christine Borg Farrugia, u t-tieni premju ħaditu l-poeżija *Adagio* ta' Rita Debono. Fil-kategorija tal-Malti t-tielet premju rebħitu *Monalisa* ta' Jonathan Balzan, it-tieni premju rebħitu *Linji Sofor* ta' Josef Borg, u l-Premju 'Mons. A. Buontempo' mar għand Therese Pace għall-poeżija tagħha *Eloġju għall-Eloġju*. Proset lill-organizzaturi, lill-ġurija u anki lir-rebbieħa ta' dan il-konkors, u awguri lil dawk kollha li ħadu sehem fih għas-sena 2015.



Fir-ritratt jidhru r-rebbieħa tal-Konkors Nazzjonali tal-Poeżija 2015 flimkien ma' membri tal-kumitat tal-Għ.P.M.


IR-REBBIEĤA TAL-PREMJU NOBEL GĤAL-LETTERATURA 2015

Il-Premju Nobel għal-Letteratura 2015 ingħata lill-kittieba u ġurnalista mill-Bjelorussja Svetlana Aleksievich. Alexievich twieldet fil-31 ta' Mejju 1948 fil-belt Ukraina ta' Ivano-Frankovsk. L-ewwel ktieb

tagħha hu *U vojny ne ženskoe lico* (*War's Unwomanly Face*), ibbażat fuq mijiet ta' intervisti ma' nisa li ħadu sehem fit-Tieni Gwerra Dinjija. Minkejja li x-xogħlijiet ta' Aleksievich huma tradotti fil-Ġermaniż, fil-Franċiż u fl-Iżvediż, verżjonijiet bl-Ingliż huma skarsi ħafna. Bħalissa Bela Shayevich qed taqleb xi xogħlijiet ta' Aleksievich għall-Ingliż.

IMUT IL-KITTIEB JOSEPH C. SCIBRRAS

Nhar l-24 ta' Novembru 2015 tħabbret il-mewt tal-kittieb u għalliem Joseph C. Sciberras. Huwa twieled il-Ħamrun fl-20 ta' Mejju 1934. Studja l-Liceo u f'St Michael's Training College. Għalliem fil-livell primarju u aktar tard il-Malti u t-Taljan fil-livell sekondarju. Għalaq il-karriera tiegħu bħala assistent kap ta' skola. Kiteb *scripts* għal programmi edukattivi mmirati għat-tfal tal-Iskejjel Primarji, kif ukoll xogħlijiet ta' proża u ta' poeżija. Xogħlijiet tiegħu dehru f'għadd ta' antoloġiji u xxandru fi programmi letterarji fuq ir-Rediffusion. Ippublika erba' kotba ta' poeżiji għat-tfal: *Tbissim u Hena* (1968), *Ilma Safi* (1971), *Weraq Tari* (1979) u *Friefet u Fjuri* (1981), u l-ġrajja *Il-Mara Liebsa l-Ikħal* (1977). Rebaħ premjijiet f'diversi konkorsi letterarji fosthom Il-Premju Nazzjonali tal-Ktieb b'*Ġabra ta' Legġendi* (2008). Joseph C. Sciberras għamel snin twal bħala President tal-Għaqda Letterarja Maltija. Agħtih Mulej is-sliem ta' dejjem.



Il-kittieb u poeta minn Joseph C. Sciberras

reazzjonijiet

E-mail minghand Emmanuel Attard-Cassar, il-15 ta' Awwissu 2015


Għażiż Patrick,

Kif inti? Ili biex ngħidlek prosi fuq IL-PONT. Hija rivista bis-sens, titkellem dwar temi attwali, tagħti aħbarijiet mid-dinja kollha u naturalment għandha spazju għal xogħlijiet letterarji. Barra mill-kwalitajiet tiegħek bħala kittieb nammirak għall-ħegġa tiegħek, nammirak għall-fatt li kelma tgħidha kif tħossha u ma tibzax tikkritika fejn tħoss li dan għandu jsir. Nammirak ukoll għall-fatt li l-isparju li toffri fir-rivista toffrih lil kulhadd għalkemm għandi nifhem li kull xogħol irid jilhaq livell minimu ta' kwalità.

Niftakrek snin ilu tapprezza kull ktieb u taqra dak kollu aċċessibli għalik mingħajr preġudizzji. Hekk jidherli li bqajt u hekk għandek tibqa' [...]

Insellimlek.

Manuel



E-mail minghand Paul P. Borg, it-2 ta' Settembru 2015

Għażiż Patrick,

Nittama li tajjeb! Kemm l-editorjal tiegħek kif ukoll kitbiet f'IL-PONT ta' Settembru li wasalli dalgħodu, nebbħuni niktiblek dan li ġej. Qiegħed ukoll ngħaddilek silta proża "Ittra miftuħa ta' Suwiċida". Din is-silta hi kitba tal-poeta Carmel Attard u meħuda mill-ktieb *maqful fil-ħabs ta' ġbini* li ppubblikajt f'Novembru 2014. Il-ktieb jixhed pass pass il-mixja tiegħi mal-poeta minn età bikrija fiż-żgħorija tagħna sa meta qattajna sigħat shaħ fil-kumpanija ta' xulxin bħala adulti. Il-ktieb fih gabra kbira ta' poeziji u kitbiet oħrajn li l-poeta qatt ma rnexxielu jipubblika minħabba ċirkustanzi li jirriflettu aktar minn kollox stigma soċjali kontra kundizzjonijiet mentali u ħelsien fl-għażliet intimi li jagħmel il-bniedem. Jiena nibqa' nsostni li l-letteratura Maltija għadha ma tatx il-post misthoqq lil Attard, waqt li b'mod paradossali u stramb għall-aħħar qed tincensa poezija u kitbiet ta' inqas impenn. Hemm tentattiv mill-aktar qawwi li donnu jsostni li x-xemx telgħet dalgħodu fuq il-letteratura żagħżuġha tagħna u li hu mill-aktar meħtieġ il-binja tal-kastell tagħna milli ħarsa oġġettiva u serja lejn il-mixja storika tal-letteratura tagħna.

Ma ġara xejn b'daqshekk: il-kobor tal-poeta jibqa' hemm - anki jekk f'ħajtu Attard sab ma' wiċċu bibien magħluqin u swali kbar jidwu bil-ħażen soċjali li jsawwat. Jibqa' poeta kbir li qiegħed jistenna l-letteratura Maltija tiskoprih sewwa għaliex kien bniedem li l-poezija għexha u l-kundizzjonijiet mentali tiegħu li illum huma aċċettati imma li lilu sawtuh u wegġġgħuh, kienu l-istess karatteristiċi li ironikament jagħmluh il-poeta kbir li hu. Mhux biss, imma anki l-għażliet intimi tiegħu ma ħallewlux il-ħelsien li kellu dritt għalih bħalma illum kull ċittadin jippretendi u jakkwista bħala dritt uman.

Intant nitlobok issib ftit spazju tippubblika din is-silta li aktar minn kollox turi djalogu eżistenzjali ta' Carmel Attard miegħu innifsu, u l-konklużjonijiet li jkollu jieħu sewwa sew minħabba soċjetà li ma fehmitx.

Ħabibek

Paul P. Borg



Nazzarenu Zerafa twieled iż-Żurrieq fis-6 t'April 1950. Fi tfulitu u f'żgħožitu ġie influenzat u mħegġeg biex jikteb minn Francis Ebejer, Profs. P.P. Saydon, Pawlu Aquilina u Kelinu Cachia. Emigra mal-familja lejn l-Awstralja fl-1980 u jgħix fi Brisbane fejn jaħdem bħala xjentist mediku.

Beda jikteb fl-Awstralja meta, 'il bogħod minn art twelidu, l-imħabba għall-Malti ġegħlitu jhoss in-nuqqas, l-importanza u l-ħtieġa tal-kelma Maltija u għaraf japprezza wisq aktar il-ġmiel, is-seher, u l-ġawhra unika, prezzjuża u rikka li hu l-Ilsien Malti, wirt kulturali li fl-Awstralja (jekk mhux ukoll f'Malta) qed inin u jnemnem bil-mod il-mod.

Huwa membru tal-Għaqda Poeti Maltin, tal-Għaqda tal-Malti (Università), u tal-Maltese Literature Group - Grupp Letteratura Maltija ta' Melbourne, Victoria.

Meta u fejn twelidt?

Twelidt iż-Żurrieq fis- 6 t'April 1950.

Kemm ilek l-Awstralja u x'inh i jew x'kienet l-attività ewlenija tiegħek?

Tlaqt minn Malta f'Novembru tal-1980 jiġifieri l-Awstralja se nagħlaq 35 sena u dejjem għext hawn fi Brisbane. Naħdem bħala *medical scientist* fil-*Haematology*, f'laboratorju ta' kumpanija privata tal-Patoloġija, 'Sullivan Nicolaides Pathology' u nispeċjalizza fil-morfoloġija taċ-ċelloli. Nieħu ħsieb is-sezzjoni tal-'Bone Marrows' li minnhom neżaminaw aktar minn tlett elef fis-sena. Ix-xogħol inħobbu ferm għax interessanti u jtini ċertu sodisfazzjon. L-entuzjażmu jmantnili l-interess, iżommli moħħi attiv u jkattarli t-tagħlim. Nemmen li wieħed m'għandu qatt jieqaf jitgħallem. Inħobb it-taħbil il-moħħ u aktar ma nitgħallem aktar nispokri kemm ma naf xejn. Il-mikroskopju hu l-ikbar ħabib tiegħi.

Kif jidhlu l-letteratura u l-poezija f'ħajtek?

Il-poezija daħlet f'qalbi minn meta kont għadni ċkejken. Ta' età bikrija ħafna, Ommi, Alla jaħfrilha, kienet għallmitni naqra u napprezza l-poezija ta' Ġorġ Pisani, u dak ir-ritmu u l-melodija ta' dak l-ewwel vers poetiku li qatt tgħallimt, 'Teptep, teptep kewkba ċkejka', baqgħu dejjem f'qabi u f'moħħi. Imbagħad fi tfuliti kompli jrawwemni z-ziju Kelinu, li kien għalliem, meta fl-għaxijiet sħan tas-sajf, konna nitilgħu nieklu fuq il-bejt għal dik iż-żiffa ħelwa li kienu jġibu magħhom l-għarajjex ta' Santa Marija, u kien jaqrli u jfehemi poeziji bħal *On first looking into Chapman's Homer* ta' John Keats u Sohrab *and Rustum* ta' Matthew Arnold. Sintendi, imbagħad f'żgħožiti, il-klassiċi studjajthom għall-eżamijiet imma moħħi kien aktar mitfugħ fuq sugġetti xjentifiċi u fuq il-mużika.

Il-kitba minn dejjem kont inħobbha imma meta ġejt l-Awstralja u ridt naħseb u nitkellem b'lingwa oħra, il-Malti sirt inħobbu u napprezzah wisq aktar minn qabel. Ħassejt u għaddejnt minn iżolament kbir soċjali u letterarju iżda peress li nħobb ħafna s-solitudni u fiha nsib refuġju kbir, tħabbibt mal-kotba u nżilt infittex fil-fond ta' qalbi u fil-qiegħ ta' ruħi x'kien li jagħmilni, dak li jien.

I-intervista kont...

L-Awstralja u Malta... punti favur u kontra. Kif jispiraww biex tikteb dawn?

Sintendi, Malta tibqa' dejjem art twelidek li f'qalbek ma tibdilha ma' xejn u aktar ma jgħaddi ż-żmien u iktar ma tikber, bħas-salamun u l-frieken tal-baħar, iktar wiehed iħoss il-ġibda u tiftix l-għeruq ta' fejn ixxettel. Però l-familja issa hawn qiegħda u bla ma trid issir parti mill-Awstralja wkoll. L-Awstralja hi kontinent vast u multikulturali, għalhekk wiehed isib ruħu espost għal kulturi differenti, ilsna, drawwiet u reliġjonijiet differenti kif ukoll mentalitajiet differenti u minn kulhadd titgħallem xi ħaġa. B'hekk twessa' l-viżjoni u tfettaħ il-perspettiva ta' kif thares lejn il-ħajja u lejn id-dinja u dak kollu li jeżisti u jgħammar fiha.

Dwar kif jispiraww: jiena nemmen li l-lehma tematika titnissel, tispona u tissawar minn diaspora ta' ħsus, ideat u ħsibijiet. Nghid għalija, jimmotivani u jgēgħilni nikteb il-ferħ u n-niket, is-sabiħ u l-ikrah tal-ħajja, it-tfittxija għas-sewwa, għall-verità u għall-paċi. Igēgħilni nikteb dak kollu li hu sabiħ u li hu pożittiv, dak kollu li bih isir il-ġid, dak kollu li minnu toħroġ il-verità, dak kollu li jressaqna lejn xulxin, dak kollu li jmexxina 'l quddiem, dak kollu li jagħmel sens u dak li hu skond ir-raġuni. Però jgēgħilni nikteb ukoll dak kollu li jmur kontra r-raġuni, dak kollu li jmur kontra l-verità, dak kollu li jwegġa' u dak kollu li jgēb il-ġlied, dak kollu li joffendi u li jgēb il-firda u l-mibegħda. Igēgħilni nikteb dak kollu li jgēgħil lil demmi jbaqbaq għax imur kontra s-sewwa u l-verità. Igēgħilni nikteb dak kollu li hu Malti u dak kollu li jagħmilna vera Maltin għax Malti hu d-demmi li jserrep f'għeruq ġismi.

Illum kif tgħaddi l-gurnata tiegħek?

Bħal ma għedtlek iktar 'il fuq, għadni naħdem, għax hawn l-Awstralja l-età tal-irtirar hija ta' 65. Barra l-kitba nħobb ħafna d-daqq tal-kitarra speċjalment tal-Flamenco iżda nħobb ukoll il-prejjem però l-ftit ħin liberu li jkolli daż-żmien ngħaddieh ma' marti nieħdu ħsieb it-tifla tat-tifel, Sienna, li għad għandha tliet snin u nofs u li ggēbilna ħafna ferħ fil-familja. L-innozenza tat-tfal għadha l-isbaħ warda fit-trobbija tagħhom.

X'tiftakar mill-jiem tal-iskola tiegħek? Poeti u kittieba li jolqtuk l-iktar?

Mill-jiem tal-iskola niftakar lil Francis Ebejer li kien is-Surmast tiegħi fl-iskola primarja taż-Żurrieq. Darba nżertajna pazjenti flimkien fl-isptar tal-'Blue Sisters' u kont immur inkellmu fil-kamra tiegħu. Kien dejjem jikteb fis-sodda u minn kmieni kien ħajjarni għall-kitba. Imbagħad mill-Liċeo niftakar lil Pawlu Aquilina u Ġuzè Chetcuti li kienu l-għalliema tiegħi tal-Malti. L-imħabba għall-ilsien Malti sawwarha fija l-Prof. P.P. Saydon li dak iż-żmien kont immur għandu għall-privat tal-Latin. Niftakar ukoll lil Kellin Cachia li kellu mħabba speċjali għall-poezija u li dak iż-żmien kien jipprezenta l-programm letterarju 'Mill-Ġnejna Maltija' minn fuq ir-Rediffusion.


Fost il-poeti u kittieba li influenzawni, insemmi lil Dun Karm, Karmenu Vassallo, Ġorġ Pisani, Anton Buttigieg, Oliver Friggieri, Achille Mizzi u fl-Awstralja, lil Manwel Cassar, Manwel Nicholas-Borg, Joe Saliba u Ġorġ Chetcuti. Bl-Ingliż, fost il-poeziji li għandi għal qalbi nsemmi, *If ta' Rudyard Kipling*, *The Raven ta' Edgar Allan Poe*, *Kubla Khan ta' Samuel Taylor Coleridge* u *The Man From Snowy River ta' Banjo Paterson*. Inħobb naqra ukoll xogħlijiet ta' Henry Lawson. (Peress li anke nħobb ħafna l-psikologija u l-filosofija, kittieb u ħassieb ieħor li jolqotni ħafna u li qrajt ħafna kotba tiegħu hu Edward Debono).

Forsi ninstema xi ftit jew wisq antikwat. Naf li l-poezija, bħal kull forma oħra ta' arti, baqgħet dejjem tiżviluppa f'dawn l-aħħar tletin/erbghin sena b'forom u stili differenti u kompliet anke tistagħna fl-iżvilupp tal-metafora kumplessa, imma ngħid għalija, fl-opinjoni fqira tiegħi, ħafna drabi nħossha nieqsa mill-melodija u l-armonija u tirrifletti x-xeħtiet moderni tal-mużika kontemporanja. Forsi sejjer żball!

Għandek xi proġetti partikolari għall-ġejjieni?

Jiena bniedem li ma nippjanax fit-tul. Kull fil-ghodu nqum, inħares 'il barra mit-tieqa, nara x'temp hu u nieħu kull gurnata kif tiġi. Però jekk il-Bambin jislifni l-għomor, u jibqagħli l-hila, l-entuzjażmu u l-interess, nixtieq li xi darba niskava il-minjiera rikka ta' xogħlijiet letterarji Maltin ta' diversi poeti, li hawn mirduma l-Awstralja taħt it-torob taż-żmien u noħroġhom għad-dawl tal-istudju u l-istudenti tal-Malti f'Malta.

kitba ta' Carmel Attard



ITTRA MIFTUHA TA' SUWIĊIDA (17/1/1973)

Qed nikteb l-aħħar messaggġ tiegħi. Bħalissa t-tlieta u nofs ta' filgħodu u wasalt biex nagħmel dak il-pass li kont nnewden fuqu mindu kont tifel. Wasalt biex inwaqqaf hesrem traġedja li jien kont il-protagonist ewlieni tagħha.

Meta ħafna jaqraw li neħhejt ħajti b'idejja ħafna ser jitekexxu ħafna aktar meta jaqraw din l-ittra li jiena issa ser nibgħat lill-ġurnali kollha.

Miniex qed nikteb din l-ittra biex niġbed is-simpatija. Is-simpatija drajt mingħajrha u din l-art offrietli kollox barra simpatija. Din l-art m'għandhiex simpatija għal min għandu ideali nobbli u jipprova jikkomunikahom. Izda għandha bosta għal ħafna li għax jagħtuha ftit pjaċir fid-divertiment iċċapċpilhom u ssemmihom ma' kullimkien.

Jiena izda simpatija ma sibt qatt ħlief minn xi ftit li fehmuni u xi kultant ukoll. Is-simpatija hija ħaġa għolja u min jagħtihielek illum mhux bilfors jibqa'

jzoqqok biha kuljum. Anzi ngħidilkom li nħossni nistħi minni nnifsi meta jiena stess nuri mogħdrija miegħi innifsi. Din kienet ħaġa li gġegħelni nsofri wisq għax fiha kont nilmah aħjar il-ġejjieni tiegħi u nitkexkex minnu. Wara kollox Kristu stess tkexkex mill-mewt mhux l-aktar għax kien jaf li kellha tkun kiefra ħafna izda għax fiha ra att ta' ingratitudni lejn min gie biex ixandrilhom messaggġ ta' ferħ fis-sikta tas-solitudni u tal-abbandun.

Bħal Kristu jiena qed inħoss l-abbandun li donnu lanqas Alla ma jista' jtaffi.

Tassew imxejt ħafna drabi f'ħajti waħdi mingħajr ħbieb... mingħajr ma kien hemm ħadd ħdejjja li seta' jifhimni, u anki meta kien hemm xi ħadd li seta' jagħmel hekk, jiena kont għadni żgħir wisq biex infemu minn xiex kont għaddej. Ftit wisq kienu dawk li fehmuni u forsi għalhekk intfajt b'ruħi u ġismi għall-kitba għax ridt li l-bnedmin jifhmuni, ridthom jagħtu kasi; ridthom jieqfu ftit mid-delirju u jisimgħuni għax kont nemmen li għandi ħwejjeg interessanti x'ngħidilhom. Ħwejjeg li jiena sibthom; konklużjonijiet li wasalt għalihom wara bosta snin ta' qari u riflessjoni...

'Ħazin għalih bniedem waħdu,' tgħid l-Iskrittura, u għalhekk ħazin għalija, izda ma nħossx li għandi għalfejn ngħix aktar. Dawk is-snin li kelli ngħix għexthom; dak li kelli ngħid għedtu; dak li kelli nikteb ktibtu għalkemm ma nafx jekk ħajja itwal forsi kinitx tfisser aktar kitba fejjieda. Dan biss hu n-niket tiegħi issa li forsi dan is-suwicidju huwa wara kollox att ta' egoizmu għax il-missjoni tiegħi mhux veru li ntemmet.

Izda isimghuni, ser noqtol lili nnifsi b'kuxjenza safja bħal dik ta' tifel ċkejken. M'għandi ebda rimors għal dal-pass traġiku. Miniex miġnun, naf x'ser nagħmel, naf li d-doża qawwija ta' pilloli tal-irqad li ser nieħu ser tagħtini mewt ħiemda kif dejjem xtaqt. Ħajti kienet traġika wisq biex tispicċa wkoll bi traġedja. Għazilt mewt kwieta, kalma, pjuttost raqda profonda li meta nistenbaħ minnha nkun inħallejt mill-irbit ta' din il-ħajja biex nidhol f'oħra li ma nistax ngħid sewwa x'ser insib fiha.

Forsi nsib barka u forsi nsib saħta l-aktar għax dejjem għallmuni li ma nistax nagħmel dan li ser

kitba ta' Carmel Attard kont...

nagħmel. İzda jien noqtol lili nnifsi għax nemmen li ħajti tahieli Alla u issa hi tiegħi u nista' bil-libertà kollha niddisponi minnha.

Għaliex intom ma ħallejtunx ngħix fis-sliem issa ser tikkundannawni? Mhux biżżejjed indhaltu fil-ħajja privata tiegħi? Ridtuni nħobb mhux lil min ridt jien iżda lil min tridu intom. Għext bosta snin minn ħajti mingħajr imħabba u meta mbagħhad sibtha intom ma flaħtux tarawni ferħan u kkundannajtuni bi Lsienkom quddiem kulħadd. X'dinja hi din li fiha wieħed lanqas jista' jħobb bniedem ieħor bil-libertà! Tajtuni fama ħażina għax għajjartu stramba u anormali l-imħabba tiegħi. İzda meta l-imħabba tiegħi kienet normali sibt min waqqafha ħesrem mingħajr ma tajtuni żmien niftaħ ħalqi. Dan hu ġenn li hu tassew ġenn meta bniedem iċċaħħdu minn imħabbtu.

Taħsbux li minħabba f'hekk sa mmut iddisprat. Mhux veru li min ineħhi ħajtu jmut iddisprat bilfors. Ikun ħafna drabi għex iddisprat iżda jmut fil-paċi għax ikun jaf li fl-aħħar bil-kuraġġ kollu jieħu dan il-pass li jista' jiftaħlu t-triq għas-sliem dejjem.

Sa mmut kuntent. Se mmut nitbissem għall-ħoss maestuż tal-aħħar sinfonija li kiteb Tschaikowski qabel miet jew aħjar qabel qatel lilu nnifsu. Għax lilu wkoll ikkundannawh għax imħabbtu kienet stramba u mhux tan-nies komuni. Sa nħalli iżda warajja l-kitba tiegħi bit-tama li nservi ta' ġid lil min jaqraha. Il-ktieb tiegħi u l-manuskritti tiegħi huma t-testment tiegħi. Miniex se nħallikom flus li naħseb ħafna minnkom tant għandkom li jikkonfondukom. Se nħalli biss il-lehen gwejjed tiegħi li tistgħu tibqgħu ċerti mhuwiex ta' wieħed iddisprat iżda ta' poeta umli quddiem il-mewt għaraf ikun ottimist għax jemmen li f'did-dinja hawn dwejjaq biżżejjed u m'hemmx ħtieġa (żżid) dan id-dwejjaq b'duttrina ta' pessimizmu. Għalkemm hawn ħafna li jaħsbu li mewti hija pass ta' telfien quddiem l-eżistenza tiegħi, iżda ngħidilkom li biex tmur minn jeddek għall-mewt bil-kalma u bil-kuraġġ, huwa altru mhux sens ta' telfien quddiem il-ħajja. Tassew ħajti forsi ma kienet qatt jew ftit drabi mogħnija bil-ferħ. Huwa sewwa sew dan il-ferħ ta' ftit żmien li għaddej minnu li jgeghelni nirbaħ lili nnifsi u mmidd għonqi taħt il-mannara ħelwa tal-mewt li forsi tagħtini dak li dejjem xtaqt u ħdimt għalih.

ODE TO THE SEA

Here
surrounding the island
there's sea.
But what sea?
It's always overflowing.
Says yes,
then no,
then no again,
and no,
says yes
in blue
in sea spray
raging,
says no
and no again.
It can't be still.
It stammers
my name is sea.

It slaps the rocks
and when they aren't convinced,
strokes them
and soaks them
and smothers them with kisses.
With seven green tongues
of seven green dogs
or seven green tigers
or seven green seas,
beating its chest,
stammering its name,

Oh Sea,
this is your name.
oh comrade ocean,
don't waste time
or water
getting so upset
help us instead.
We are meager fishermen,
men from the shore
who are hungry and cold
and you're our foe.
Don't beat so hard,
don't shout so loud,
open your green coffers,
place gifts of silver in our hands.
Give us this day
our daily fish.

PABLO NERUDA

Il-festa tal-immakulata waslet



Matul l-ewwel gimgħa ta' Diċembru, qegħdin niċcelebraw il-festa f'għieħ Marija Immakulata. In-nies tal-Belt Victoria minn dejjem rat kif għamlet biex ta' kull sena tfakkar kif inhu xieraq dan il-privileġġ singulari ta'

Marija. U n-nies ta' fejn San Franġisk flimkien mal-bqija tal-poplu tagħna b'idejhom miftuħa jilqgħu din il-festa u ħerqana jsellmu lil din is-Sultana mnissla mingħajr l-ebda ħtija. Fil-knisja tal-Patrijiet Franġiskani nsibu gmel ta' statwa xogħol l-istatwarju Salvu Psaila li fit-8 ta' Diċembru wara nofs inhar toħroġ iddur fuq l-ispallejn mat-toroq tal-Belt Victoria.

Il-festa, isimha magħha, hija żmien ta' ferħ u divertiment. Għax tgħid, il-bniedem mhuwix magna u kulhadd għandu d-dritt għall-mistrieħ u xi ftit tal-ismog. Iblah fuq li iblah minn jagħmel bħal 'Scrooge' u jifga l-ferħ u jbarri l-allegrija. Jalla nitgħallmu nifirħu u nferrħu. Biżżejjed jinqala' nkwiet u għawġ ieħor matulek ja sena li jwegġa' r-ras u jtaqqal il-qalb, inkwiet li ħafna drabi mhux biss jifnina imma aghar u aghar, xi drabi jifridna wkoll. F'dan iż-żmien tal-festa, immela, ejjew inwarrbu l-gdiedem u flimkien ningħaqdu qaqoċċa waħda, u għala le, nixorbu bis-saħħa ta' xulxin.

Sabiha l-festa esterna li nagħmlu lill-Kuncizzjoni. Festi bħal dawn il-poplu għadu jridhom. U dan hu sinjal tajjeb. Imma ma rridux nittraskuraw il-festi ta'

għewwa. Ħa nzejnu d-dar u nixegħlu l-gallerija, ħa nżanznu xi libsa, inħejju xi ikla speċjali, naħarqu n-nar, inċapċpu u nkantaw mal-marc. Imma mbagħad irridu nżommu l-mizien f'postu. Bħala Nsara ma nistgħux nedhew u naljenaw ruħna b'dan biss. Il-festa għandha l-karattru reliġjuż tagħha u jekk aħna niġu naqgħu u nqumu minn dan l-aspett, il-festa, forsi bla ma nintebħu, inkunu qegħdin niddegradawha. Minn reklam ta' fidi, inkunu qegħdin nibdluha f'okkażjoni folkloristika, flok qima u devozzjoni, ikollna biss xalar u tbaħrid jew forsi ferħ pagan. Fil-festa, l-ewwel u qabel kollox, irridu nfitxu li nkabbru l-gid ta' ruħna. Irridu noqogħdu attenti li okkażjoni bħal din ma nneżżgħuhiex mill-atmosfera reliġjuża tagħha. Jekk inżommu dan il-ħsieb f'moħħna, irridu nħabirku biex kif jgħidilna d-dokument tas-Sinodu Djoċesan dwar il-festi, 'il-festa nisraniya għandha sens biss jekk tkun kif suppost tkun, mument qawwi tal-ispirtu li jrid jgħix mill-gdid ir-rikkezzi kbar tal-fidi'. Jekk il-festi ma jwasslux għal-laqgħa privileġġjata ma' Alla... jiġu żvojtati mill-veru skop tagħhom. (C.13)

Għandna noqogħdu attenti li l-festa tal-Kuncizzjoni tkompli tressaqna iktar lejn Kristu s-Salvatur tagħna, u dan, permezz ta' Marija Immakulata. Permezz ta' dil-kitba, irrid inħegġigkom biex tkomplu timlew il-knisja, għall-funzjonijiet sbieħ li jsiru.

Nieħdu ħsieb li f'dawn il-jiem ningħaqdu iżjed flimkien u jekk tinsab imxellef ma' xi ħadd, ħu ħsieb biex bħala rigal lil Marija, toffrilu l-id tal-ħbiberija u tinsa l-imghoddi. Jekk forsi taf b'xi ħadd inqas ixxurtjat minnek jew jinsab għaddej minn xi baħar imqalleb, ipprova, mingħajr daqq ta' trombi, għinu mill-aħjar li tista'.

B'hekk biss, inkunu nistgħu nqiegħdu quddiem l-istatwa artistika tal-Immakulata mhux ward li jidbiel, imma bukkett spiritwali mżewwaq bi qrara sinciera u tqarbina devota. Imbagħad mat-tokki tan-noti ferrieħa tal-qniepen, ikun fih iktar sens u joħroġ

il-festa tal-immakulata waslet kont...

iktar mill-qalb it-tifhir tagħna lil Marija:

Sliem għalik O Verġni Mbierka
Int twelidt ħielsa mill-ħtija,
safja, ħelwa u rżina
bogħod mid-dnub u kollok dija.

Inti l-isbaħ fost il-kwiekeb
illi jzejnu lis-Smewwiet;
Inti l-aqwa fost il-fjuri
tal-widien u fuq l-għoljiet.

Ġewwa s-Sema int Reġina
ta' did-dinja inti l-Omm –
kun għalina t-tmun ewlieni
u bejnietna l-għaqda żomm!

jma

Tislma wkoll mill-qalb lill-Qalin kollha, li fis-Santwarju qadim tagħha 'l ġewwa mir-raħal jagħmlulha festa mill-isbaħ bis-sehem tal-Banda tar-raħal 'Ite ad Joseph' u f'Jum il-festa filgħodu nsibu wkoll lill-Isqof Djoċesan li jmexxi l-Pontifikal Sollenni u jinseg kelmtejn ta' tifhir lil Marija Mnissla bla ebda ħtija sa mit-twelid tagħha. Filgħaxija purċissjoni li għaliha mhux biss jattendu l-parruċċani ta' dan ir-raħal Ġużeppin imma wkoll Għawdxin minn kull rokna tal-gżira. U ma nistax nagħlaq din il-kitba bla ma nsellem ukoll lill-Bormliżi li għalihom l-Immakulata hija l-aqwa omm u protettriċi li sabuha dejjem warajhom sa minn żmien il-Gwerra. Bormla xxidd l-ilbies tal-festa għalkemm jiem Diċembru huma ħafna drabi keshin u mxarrbin, imma l-imħabba ta' dal-poplu tisboq kull xkiel u l-festa f'Bormla timla bil-ferħ lill-poplu kollu ta' din ix-xaqliba ta' Malta.

**Kav Joe M Attard
(Victoria Għawdex)**

IN MEMORIA DEL MAHATMA GANDHI NELL'ANNIVERSARIO DELLA SUA NASCITA

Sii grandezza,
diventa cambiamento,
sii pace,
diventa compassione,
sii progresso,

diventa verità.

Sii scudo
davanti alla violenza organizzata
dei governi.


Diventa nebbia
e circonda i perseguitati
che fuggono dai carnefici.

Sii anima
e infonditi ovunque,
davanti alla macchina
senz'anima
che distrugge la speranza.

Diventa speranza
e abbraccia
chi è ormai disperato.

Sii grandezza,
diventa cambiamento,
sii pace,
diventa compassione,
sii progresso,
diventa verità.

ROBERTO MALINI
(Genova, 2 ottobre 2015)



Mahatma Gandhi, 2 ta' Ottubru 1869 – 30 ta' Jannar 1948



ITTRA MIFTUHA GHAL JUM IL-MILIED

Għaziza Ruth,

Il-bierah mort id-dar. Lil omni smajtha ġejja tkaxkar biex tiftaħ is-sokra minn mal-boxxla. Kienu għadhom kemm kielu: platt minestra. Missieri baqa' bilqiegħda mal-mejda. It-tnejn xegħel wiċċhom għall-fatt li mort narahom. Il-ferħ tagħhom urewh b' mod naturali imma ma setgħux jaħbu d-diqa li aħna wliedhom, iridu jagħmlu wegħda biex immorru narawhom.

Intfajt fejn missieri u qgħadt nitkellem ftit miegħu. Ftit wara nġaqdet magħna omni, wara li kienet ħaslet iż-żewġ platti u l-imgħaref. Id-diskors ma damx ma waqa' fuq tfulitna. Dakinhar ilkoll kemm aħna konna iżgħar. Huwa sugġett naturali li jisraq il-ħsieb f'dan iż-żmien tas-sena – żmien li jafna lkoll taħt saqaf wieħed, mimlijin heġġa u misruqin mit-tiżjin, mill-għana tal-Milied u fuq kollox mill-presepju. Kull Milied, sena wara sena, minn ċkunitna sal-lum, dan il-presepju dejjem baqa' jintrema fl-istess post.

Inti Ruth kont hemm ukoll. Bħas-soltu ddu u tifli kull

staqsejtni fejn mar il-*Christmas Father* bl-ixkora vojta. Imbagħad ġie missieri bil-*Christmas Father* f'id waħda u bil-ġugarelli rqaq ta' ġol-ixkora fl-id l-oħra.

“Sewwejtulkom.” Qalli. “Xi ħadd minnkom waqqgħu u nfetaħ.”

Jiena mbagħad mort fejn il-presepju. Għajnejja mxew ma' kull pastur tat-tfal. Imxejt mar-ragħaj irieġi tużżana nagħaġ lejn il-għar ta' Betlem. Kif wasalna waslu wkoll tlitt islaten sinjuruni. U dhalna ġewwa l-għar. Anki Ruth issieħbet magħna. U qgħadna niflu x'kien qed jagħmel kull pastur iehor.

Wara ftit ħin wasal ħija mill-mużew ferħan se jtir idurna wieħed wieħed, waħda waħda bil-grotta kbira mhux ħazin. Imbagħad qiegħda fuq il-posambrella f'nofs l-intrata. Trid tara lil James kull tant ħin jittawliha lil dik il-grotta li ma jmurx xi ħadd imissielu. L-atmosfera ferreħija aktar issaħħet meta missieri fetaħ ir-Rediffusion u nstemgħet in-Ninni La Tibkix Iżjed.

Waqt li aħna lkoll konna mitlufin wara l-presepju, is-Sigra tal-Milied u l-grotta tal-Milied, missieri kien qiegħed jirringa s-sett tad-dawl li għandu mdawwar miegħu l-Bambin ta' Spanja. Imma ommna f'dak il-ħin kellha wiċċha mdaħħla ġol-frigġ ħa ssib post għad-dundjan ħalli jilħaq jinħall għall-għada.


“Sa fl-aħħar! Qagħad fil-frigġ.” Qalet omni lil missieri “Sa għada jilħaq joqgħod u nkunu nistgħu nimluh”.

Ruth, kemm kienet issajru tajjeb id-dundjan omni. Ma konniex inħallu farka fil-platt. Illum, minflok mhux farka qegħdin inħallu taħrabilna, imma lil omni u lil missierna. Insejnihom lil dawk il-ġranet sbieħ li daż-żmien konna nkunu rridu li ma jgħaddu qatt. Imma fuq kollox insejna lil dawk it-tnejn min-nies li Alla għoġbu jirregalalna biex illum sibna postna fis-soċjetà.

Ruth, se ngħid lil James biex lejliet il-Milied it-tlieta li aħna nsajru ikel xieraq u l-Milied inqattgħuh flimkien bil-famiji tagħna ma' dik il-kopja li lilhom nafu l-preżent tagħna.

Ħuk,
Nathan.

(mill-Manuskritt “Stejjer tal-Bierah”)



ogġett imdendel mas-Sigra tal-Milied... u għajjatli u

REGINA

Ir-raħal kollu kien qed jittellem fuqhom. Iva fuqhom, il-familja Zammit Scriha. Il-missier kien professur tat-tqala u b'hekk tistgħu timmaġinaw x'esperjenza kellu fejn jidhlu trabi jew komplikazzjonijiet mhux tas-soltu.

Kienet l-ewwel tarbija tagħhom. Kienu jgħixu f'villa li kienet ilha tintiret mill-antenati tiegħu fir-raħal ta' Ħal Bebbux. Din it-tarbija kienet ser tkun qisha prinċipessa bil-gid kollu li kellha jistennieha.

Martu kellha tqala normali, kif ikollha kull mara oħra. Kienet tkun għajjena, kien ikollha l-istonku mqalleb ta' spiss, kienet qed tiekol affarijiet li hi s-soltu ma kenitx tħobbhom, kienet qed torqod qisha lluppjata għal sigħat itwal, sintomi li tistenniehom kull mara u kemm hu waqt li jistaqsihom is-soltu domandi waqt il-visti l-isptar.

Semmewha Regina. Meta twieldet kellha wiċċha b'par wardiet ħomor ħomor, ġilda delikata li kif tmissha tiħmar u tbissima ħelwa fuq xufftejn żgħar żgħar qishom tal-pupi.

Missierha qisu rebaħ l-aqwa lotterija. Tant kien ferħan biha li martu qabditu anke jiżfen waħdu fil-kċina, mingħajr ma ħallietu jaraha. S'issa, dak li għidtilkom kien kollu minn idejn ħajja normali.

Issa iftħu widnejkom u għajnejkom. Jekk ma tridux tistgħu tieqfu hawn u temmu l-istorja hawnhekk. Min iħobb stejjer li jispiċċaw sabiħ, mela l-istorja għalih aħjar tispiċċa hawnhekk.

Għal min irid ikompliha... Regina kienet tixrob ħafna ħalib. Imma ħafna. Daqs kemm jixrob raġel wara erbgħin ġurnata fid-deżert. Regina kienet tixrob kull għoxrin minuta. Titfewwaq, torqod ftit u mal-arloġġ preċiż, tiftaħ għajnejha u tfittex iż-żennuna tal-flixkun.

Ommha u missierha bdew iħokku ftit rashom, dan il-ħalib kollu ngħid jien... u s-sabiha hija li kif bdew jiżnuha, it-toqol qatt ma jiżdied. Dejjem tibqa' tal-istess daqs.

Għaddiet sena u baqgħet b'daqs tat-twelid. Sentejn. L-istess toqol li twieldet bih. Tliet snin. Baqa' kollox

l-istess. Missierha beda jagħmel iljieli sħaħ fl-istudju, bil-kompjuter jagħti lejl u nhar u b'par għajnejn baxxi mimlijin ħjut ħomor.

Ta' tliet snin u nofs inbidel xi ħaġa. Le mhux dak li qed taħsbu ġara. Regina baqgħet tarbija żgħira. Dejjem għall-ħabta tas-siegħa neqsin kwart kienet iġġib idejha miftuħin beraħ qisha Mosè ħa jiftaħ il-baħar, tgedwed frazi u titriegħed. Missierha ħaseb għall-ewwel li dan hu sinjal ta' epilepsija li qatt ma kien għadu ġie studjat qabel.

Regina kienet tibda togħla 'l fuq 'il fuq sakemm tibda tifflowtja mal-kamra, eżatt bħal Peter Pan. Ma jafux ommha u missierha jekk kenitx qed tkun qed tfittex id-dell, imma dejjem dehret qed tfittex xi ħaġa. Din ix-xi ħaġa ħadd ma kien jafha u ħadd ma sar jafha llum. In-nies baqgħu jgħidu li forsi kienet anġlu u ġiet fid-dinja għal ftit...

Missierha baqa' jagħmel sigħat sħaħ jistudja u jistudja. Darba fl-istess ħin Regina taret u donnha sabet dak li dejjem kienet tfittex. U qatt ma reġgħet dehret aktar. Forsi sabet il-kastell fejn suppost kellha tgħammar? Ħadd ma jaf. Jekk tħabbat f'dik il-villa llum, issib anzjan fuq sigġu tar-roti ġo kamra bil-kotba jmissu sas-saqaf, jaqra u ma jieqaf qatt.



żewġ rivisti Maltin

Ir-rivisti bil-Malti illum jintrabtu l-aktar mal-qasam ekklesjastiku ladarba bosta minnhom huma pubblikazzjonijiet ta' ordnijiet reliġjużi varji. L-interessanti huwa li dawn huma rivisti li ma jittrattawx biss l-aspett tat-twemmin, imma jinkludu kontenut varjat ħafna u l-Malti mħaddem huwa ta' livell tajjeb.

Imbagħad fadal ftit rivisti oħrajn marbutin mal-qasam letterarju u lingwistiku. Fost dawn ir-rivista tal-Akkademja tal-Malti, "Il-Malti", u dik tal-Għaqda tal-Malti—Università, "Lehen il-Malti". Hawn se nsemmi żewġ rivisti oħrajn.



"Versi" ilha toħroġ mill-Għaqda Poeti Maltin tliet darbiet fis-sena sa mill-1986. Dan l-aħħar qed toħroġ darbtejn fis-sena imma l-ghadd tal-paġni żdied minn 16 għal 24 paġna. L-ghadd 2015/2 ta' "Versi" qed ifakkar l-40 sena mit-twaqqif tal-Għaqda Poeti Maltin. F'din ir-rivista wieħed jista' jaqra għadd ta' poeziji bil-Malti, bl-Ingliż, bit-Taljan u anki bil-Franċiż, miktubin kemm minn Maltin, u membri tal-istess Għaqda, kif ukoll minn poeti barranin magħrufa. Paġni oħrajn huma ddedikati lill-aħbarijiet mid-dinja tal-poezija, studji kritiċi marbutin mal-kotba *Bejn Haltejn u Il-Poezija Maltija*, studjati mill-istudenti tas-SEC u tal-MATSEC rispettivament, apprezzament kritiku-letterarju tal-poezija *Dal-Lejl Gie Kelb Jingħi* ta' Pawlu Aquilina, intervista twila mal-poeta Taljan kontemporanju Roberto Malini, tagħrif dwar serati letterarji mtellgħa mill-Għ.P.M., u dwar ir-rebbieħa tal-Konkurs tal-Poezija għat-Tfal 2015. Inkluzi wkoll huma reċensjonijiet dwar kotba marbutin mal-poezija, tagħrif dwar il-poezija u l-

Messaġġ tal-President, Charles Magro, għal Jum il-Poezija 2015.



"L-aċcent" hija pubblikazzjoni tad-Dipartiment tal-Malti tal-Kummissjoni Ewropea. Dik ta' Awwissu 2015 hija ħarga numru 13. Bħal dejjem il-kontenut hu varjat u siewi tassew. Alan Delia jikteb dwar "Il-lingwa miktuba u mithaddta"; Mark Amaira dwar "Ix-xejriet tal-Malti III: il-forma tal-maskil fi Lsienna"; Olvin Vella u Michael Spagnol iwiegħbu xi mistoqsijiet dwar incertezz ta' natura ortografika; Louiselle Saunier-Borg, Colette Bugeja u Marie Chantelle Bonnici jittrattaw "Iż-żwieġ bejn il-lingwa u l-lig"; u Reuben Seychell jikteb dwar "It-terminologija fl-UE: il-Kummissjoni Ewropea". Studji oħra huma: "Lejn mappa tad-dinja bil-Malti 3 - L-Amerka t'Isfel" ta' Antoine Cassar; "It-traduzzjoni ta' xoghlijiet letterarji bil-Malti lejn lingwi oħrajn: ħarsa ħafifa ta' apprezzament" ta' Paul Zahra; u "Giuseppe Cannolo: Il-ġenju eċċentriku traduttur u l-interpretu tal-iskjavi" ta' Ivan Said. Inkluzja wkoll hija intervista mal-kittieb u traduttur Simon Bartolo, bl-isem ta' "Kwaži, kwaži, anzi ċert, Simon Bartolo traduttur".

Flimkien ma' "L-aċcent" joħroġ ukoll is-Suppliment Terminologiku, "Terminologija". Din id-darba s-suppliment jismu "Terminologija dwar it-tossikologija - biex inlaħħqu mar-reach". Ingħatat ukoll mappa fizika bil-kulur tal-Amerka t'Isfel.

Doreen Micallef Chritien twieldet il-Furjana fl-1949. Fost is-suġġetti li studjat f'livell avanzat hemm il-Malti, il-filosofija klassika u kontemporanja u l-istorja tal-letteratura. Kienet waħda minn dawk li ħadu sehem fil-proċess ta' tiġdid fil-kamp letterarju u intellettuali Malti fis-snin sittin. Kitbet poeziji, drammi u proża u hija attiva fil-qasam tar-riċerka psikika. Fost il-ġabriet poetiċi li ppubblikat insibu *Fit-triq ta' l-Empirew* (1975), *De Profundis* (1979) u *Kyrie* (1980). Ta' min jgħid li fost ruxxmata poeziji ta' poeti rġiel li l-istudenti tal-Malti f'livell avanzat iridu jippreparaw, Doreen Micallef Chritien hija fost il-ftit poeti nisa fil-programm.

Fl-antoloġija *Il-poezija Maltija*, Micallef Chritien għandha tmien poeziji li jvarjaw fit-tul minn ftit strofi sa sitt paġni. L-ewwel poezija, li hija wkoll elegija, għandha ċerta regolarità fil-forma (żewġ strofi ta' erba' u tliet strofi ta' ħames versi l-waħda, fil-maġġoranza tagħhom settenarji), filwaqt li aktar kemm inkomplu naqraw, aktar jintuża l-vers ħieles, biex wara nidhlu fil-qasam tal-vers proġettiv. Hawnhekk il-poetessa tippreferi tinqata' minn kull irbit ta' metrika jew punteggjatura biex tipprezentalna bl-aktar mod ċar u mhux mittiefes in-nixxiegħa ta' ħsibijiet tagħha li jnixxu wieħed wara l-ieħor bla ebda waqfa.

Qed naqta' ħafna fjuri minn qalbi hija elegija illi kitbet sena wara l-mewt ta' missierha ("dar-raġel dejjem sieket/ f'dil-ewwel sena siekta"). Irripetizzjoni insistenti ta' "dar-raġel" fil-bidu ta' kull strofa żgur tirrifletti r-rabta qawwija li għad teżisti bejn il-missier u l-bint, minkejja l-firda li gābet magħha l-mewt. Micallef Chritien stess tikteb illi:

"dar-raġel dejjem sieket
għadu miexi miegħi
fil-vjaġġ inutli tiegħi
bil-lampa dejjem tixgħel
minn għajnejh mitfijin".

L-għajnejn huma fattur importanti ħafna fil-poeziji ta' Micallef Chritien. Hekk *f'Irrid inkun waħdi biex nibki* l-kelma "għajnejn" jew simili tissemma seba' darbiet, filwaqt li *f'Għajnejk* tintuża għal tnejn u għoxrin darba, it-titlu inkluż. L-għajnejn huma "l-fanali tal-ġenna" illi f'waqtiet ta' krizi bħal donnhom jitbaxxew. Il-motiv tal-għajnejn jintrabat ukoll mattema tal-komunikazzjoni: il-qarrej ma jafx jekk fil-poeziji tagħha l-poetessa hijiex tindirizza lil

missierha, lil Kristu jew lil xi qassis - "darba/ għedtlu lil Kristu: aghlaqli għajnejja qabel jintfew/ il-fanali tal-ġenna. . ./ bid-dmugħ t'alla fit-triq tal-ħelsien/ nara wiċċek qaddis. . .". Hekk fil-poezija ispirata minn kanzunetta famuż tal-Beatles, *Eleanor Rigby*, tikteb:

"m'hemm ħadd ħlief il-qassis jifhimha
it-tifla tat-triq li
trid tisimgħu
u għada tmūt u ħadd ma jagħti kas
u xi ħadd jagħmilha kuruna
imma jifdal biss il-qassis li
jaf x'ħoss għajjen bla lehen kultant
jisma' fil-kripta ta' qalbu sigriet
. . . u ma jista' jagħmel xejn".

Min jaqra l-poeziji ta' Doreen Micallef għall-ewwel darba mhux ser isibha faċli. Dan għaliex hemm nuqqas komplet ta' punteggjatura u għalhekk sentenza tissawwab ġol-oħra, xbieha tidhol f'ta' warajha, bla kważi ma tinduna. Dak li qed isehħ fil-poetessa mhu xejn ħlief ħsieb wara l-ieħor, vjaġġ gewwieni ta' tiftix u għarfien li għandu jwassal għas-serħan. U din il-kumplessità narawha sewwa *f'De Profundis* li ttul sitt paġni sħaħ, u tiegħu l-forma ta' sentenza waħda maqsuma f'għadd ta' mistoqsijiet, kitba kontinwa li ħierġa direttament minn ruħ il-poetessa f'waqt intens ta' delirju, ta' telfien u ta' ħtija. Micallef hawn tinqafel ġo kamritha, ġo fiha nnifisha, iżda fl-istess ħin tinqata' mill-irbit u mix-xkiel ta' dak kollu li hu fiżiku biex ma tibqax individwu iżda ssir "aħna" ("nitlobok bħall-bojod u l-ħomor u s-suwed u s-sofor ta' l-art li jħarsu lej minn tarf sa tarf ta' l-art") u tivvjaġġja lil hinn u żzur saħansitra kulturi differenti. U hawn jixirfu kulturi differenti: dik orjentali (il-mantra, il-jin u l-jann, l-atmam, il-krixna, budda, nirvana); dik oċċidentali (ċellini, wagner, goethe, holbein); dik klassika u mitoloġika (knossos, delfi, ulissi, apollo); dik eġizzjana u indjana (osiris, piramida ta' keobs, farawni, udumbara); u dik ebrajka-nisranija (alla, "xmara lhudija, "wieħed li suppost irranga kollox", kristu, david, salamun, il-mara ħatja, maġi ta' l-ivant). Nammetti illi l-qarrej tal-poeziji ta' Micallef Chritien jeħtieġ ikollu fil-qrib enċiklopedija biex jifhem sewwa jew għallinqas joqrob lejn dak li trid tgħid il-poetessa.

Fi *Profetika* Micallef tfittex il-komunikazzjoni waqt li

Doreen Micallef kont...

tibki waħedha għax “qed inbati bħal għanja tač-činju ftit qabel imut”. Hija tbatija li tixref anki minħabba l-qagħda tal-pajjiż?: “jaħsra din/ x’ħasra li m’hemmx min iqis u/ jerġa’ jkellel kollox bil-għaqal”. Hija tbatija li ġejja mill-fatt li “pajjiżi ma għarafnix”? Il-poetessa hi muġugħa għax tikteb dwar “poplu tal-blat” li ma semax “il-biki ta’ bintek” u għalhekk tixtieq tmut “waħdi fl-għerien bħall-ewwel insara”. Hija storja li bħal ċirku (“fič-ċirku bič-ċirku tač-ċirku li/ jilqgħek lura ġo fih kif kien/ għalik mill-bidu”) tirrepeti ruħha. Dan id-destin ta’ tnessija donnha taččettah tant li l-poetessa-Kristu toffri lilha nnifisha bħala sagriččju (“irrid nagħti l-aħħar qatra ta’ demmi/ l-aħħar għaraq tal-mewt mal-pinna tiżzellaq/ bl-aħħar ilma/ minn moħħi magħsur”) għal dawk li se tħalli warajha, anki jekk ma jibkuhiex. Huwa wkoll uġiġħ li jnissel fil-poetessa čerta rabja għax tammetti illi l-bniedem tal-lum (“rġiel tač-cellulojde”) huwa dgħajfef spiritwalment:

“tistenniex mirakli mingħandna
li m’aħniex
għajr l-ispettri žlugati
tan-nisa w l-irġiel li darba
sawwart int
fil-moħħ kożmiku tiegħek!”

(De Profundis)

It-teknika favorita ta’ Micallef Chretien tidher čara f’*Għajnejk* li tinbena fuq numru ta’ kongunzjonijiet (“sa”, “jew”, “u”) u ripetizzjonijiet li jagħtu lill-kitba l-forma ta’ katina magħmula minn ħoloq, waħda marbuta mal-oħra: “l-miraklu tax-xemx b’miraklu dix-xemx”; “sa qalbek nikollok ma’ qalbek”; “ja raġel li titla’ mill-baħar għalija bħall-baħar bil-qilla tal-baħar”; “aġħtini idejk ħa ngħoddsu aġħtini idejk”; “mat-tafal bħat-tafal insiru tat-tafal”.

It-titlu stess ta’ *Dak il-bieb li qed tagħlaqli f’wičči*. . . juri l-istat ta’ dak li jħossu mbarri minn ħaddieħor, stat ta’ min ġo fih iħoss “tempesta li jqajmu l-iħirsa [fors i tifikiriet?] ġo qalbi”, ta’ min għaddej minn “qilla ta’ žmien negattiv”, stat li johloq tbatija bla “bidu jew tmiem”. Huwa stat li jġiegħel lill-poetessa tħoss lil “alla jmut ġo fija” minkejja li paradossalment hija tafu “ħafna u dejjaqtu wisq iżjed minn hekk kull meta qalibhieli”. Micallef tħossha ttraduta minħabba dan l-aġir ingust, minkejja li lil “alla” fittxitu “bħal tolstoi u dante bħall-erwieħ imtertrin fil-bard ta’ dak il-bieb li qed jissabbat f’wiččhom”. Fl-aħħar mill-aħħar Micallef qed tfittex li ssib “it-triq tal-verità”, u

li titbiegħed jew toħroġ mill-istat prezenti ta’ mewt u kesħa:

“...ixgħelli
dil-kelma tas-sikta ġol-
vini qajjimli nar minflok
qed immut. . .
alla kien prezenti u ma bekiex għall-biki tiegħi u
ma batiex għall-uġiġħ tiegħi fid-dar tal-mejtn
nifs
gdid ma nefaħx u telaqni
ngiddem il-għadam ta’ skeletri minquxa”.

Dawk ta’ Doreen Micallef Chretien m’ħumiex poeziji li se jinfteħmu malajr, iżda dan il-fatt għandu jistieden lill-qarrej jaqrahom aktar minn darba sabiex fl-aħħar mill-aħħar jasal biex jikseb ič-čavetta għall-bieb tal-ambigwitajiet li jinsabu matul il-kitba kollha tagħha.

(Dan l-istudju deher fil-ktieb *Tieqa Fuq Kittieba Malti* ta’ Patrick Sammut, De La Salle Brothers Publications, 2004 u 2012)



B’OMAĠĠ LIL DOREEN MICALLEF MILL- AKKADEMJJA TAL-MALTI

Intant l-Akkademja tal-Malti, li s-sede tagħha hu “Dar Doreen Micallef” fil-qalba tal-Belt, tat ġieħ lil din il-poeta kumplessa bil-ħarġa ta’ żewġ kotba dedikati għaliha. L-ewwel ktieb jikkonsisti minn għadd kbir ta’ poeziji mir-repertorju sostanzjali tal-poeta, fosthom uħud li qed jidhru għall-ewwel darba. It-tieni ktieb jġbor it-testi kollha li kienu nqraw minn diversi kritiċi u akkademiċi waqt konferenza dwarha fl-għaxar sena minn mewtha.



Il-poeta Taljan Antonio Vanni twieled u joqgħod f'Isernia (Molise) fl-1965. Huwa awtur ta' għadd ta' ġabriet ta' poeziji, fosthom *La Nube* (1984), *Alcadi* (1986), *Viale dei persi* (1987), *L'albero senza rami e la luna* (1992), *Diario di una nuvola bassa* (1994), *L'Ariel* (1997), *Rosa Carsica* (1999), *Il porto vecchio delle farfalle* (2000), *Le artemie* (2004). Fl-2007 ħareġ il-ġabra ta' rakkonti *La passeggiata*, u fl-1995 ħarġet il-monografija dwaru bl-isem ta' *Dai gradini del tempo e del sogno - Introduzione alla poesia di Antonio Vanni* ta' Fulvio Castellani.

LA CORRENTE TRASPARENTE

Ecco, la corrente trasparente,
anche questa volta porta via dagli ormeggi
la campagna. Le contadine, clavicembali perduti
tra le spighe dorate,
alla morte della bellezza ne hanno raccolti di fasci.
Qualche ombra assapora dal seno una fiamma di
[latte.

C'è calura, dopo il bagno cambio la mia percezione
delle foglie cadute sul mondo
in astenia, placide ossa prive di me stesso
col solo paracadute di un sorriso.
La terra che guarda il cielo seppellisce il mio corpo
e il mio amore
senza nascondere sotto il suo peso, tutto è
capovolto,
ch'io ora sento leggera a venire, quasi profunmata,
la tua assenza.

Gli allievi del vento,
ecco la corrente trasparente.

RIFLESSO

Immagina un messaggero d'amore
fissare Lugano da un deltaplano di frontiera.
Addormentatosi sulle acque del lago
il vento lo protegge, la vela dei giardini Ciani
lo ricopre.

Immagina un messaggero d'amore senza più fastidi
Aggrapparsi con gli artigli, e ferire, occhi diversi nella
nebbia.

Il vento nutre il mio amore disperato.

Ora di ricreazione. Il gioco vichingo
disperde la cenere nell'ambrosia della tranquillità.

Un dispetto di spade abbatte una prima fila
di angeli. La maestra sorride

raccogliendo i feriti da una morte leggera.

Barchette di cuore a gara sulla mia pelle,
possibile alla fuga ecco un colore.

La linea rossa del tramonto accarezza i tuoi capelli.

Il banco di scuola riflesso nel lago
ama toccare il tuo corpo seduto sull'acqua.

ORFEO

Il confine dell'inferno è un canto carsico.

Magari potessi io arrecarti sollievo
mentre il vento ti ama

e cerchi riparo appena tra le rose alte e mute.

Mi sopravvive solo un fiore di campo che ha poca
[seta.


Un bel cerchio disegni e nel mezzo canti, Orfeo,
che sei un commento alla primavera
appoggiato al tramonto del lago.

Giuro ti darò la mia morte con un velo di timore,
perché promette amore e amore non sono più.

Fa che io sia sciolta nel vento, il vento di Euridice,
ed entrerò nei tuoi confini,

le tue labbra immemori un paesaggio,
e sarà la fine del mondo.

kotba mill-qrib



IL-MALTI GĦALL-BARRANI: IL-MALTI MEDIKU

Riċentement Charles Daniel Saliba għadu kemm nieda żewġ kotba ġodda u CD li jkomplu mas-sensiela ta' kotba Malti/Ingliż, bl-isem *Maltese for Foreigners*. Iż-żewġ kotba *Medical Words & Phrases in Maltese* u *Speaking Medical Maltese 1* huma intenzjonati għal dawk li jixtiequ jittgħallmu l-Malti mediku.

Medical Words & Phrases in Maltese għandu l-għan li jgħalliem kliem u espressjonijiet mediċi u xjentifiċi. Il-ktieb hu stampat bil-kulur u fih eżerċizzji u attivitajiet li jgħallmu l-vokabolarju u frażijiet Maltin b'mod ċikliku, filwaqt li jgħin lill-istudent jizviluppa aktar il-ħiliet tas-smiġħ, tal-fehim, tal-kitba u tal-qari. Mill-banda l-oħra *Speaking Medical Maltese 1* fih 24 djalogu realistiku, bi traduzzjoni tagħhom għall-Ingliż, biex jgħinu lill-istudenti jipprattikaw il-Malti mediku mitkellem. Wara kull djalogu hemm kaxxa bl-espressjonijiet importanti u bit-traduzzjoni tagħhom. Barra minn hekk Saliba aġġorna wkoll is-CD bl-awdjo taż-żewġ kotba biex l-istudenti jkun jistgħu jsimgħu kelliema nattivi jaqraw it-testi jew janimaw id-djalogi.

Iż-żewġ kotba huma ideali għall-istudenti u l-professjonisti li jaħdmu fil-qasam tal-mediċina, li jridu jużaw il-Malti fuq ix-xogħol, jew waqt l-istudju, biex jikkomunikaw mal-pazjenti jew mal-kollegi. Hu utli wkoll għal dawk il-barranin li joqogħdu Malta u li jixtiequ jittgħallmu termini mediċi u espressjonijiet oħra marbuta mal-ambjent ta' sptar.

www.charlesdanielsaliba.com



MILL-MOSTA 'L BARRA - ANTOLOĠIJA TA' KITBIET FL-OKKAŻJONI TAL-40 ANNIVERSARJU MILL-FTUĦ TAL-KAŻIN "INDIPENDENZA" FIL-MOSTA 1975-2015

Ktieb bħal dan ftit tara bħalu ladarba huwa proġett li jorbot flimkien politika (fis-sens wiesa'), riċerka u letteratura. L-edituri - George Cassar, Frans Deguara, Lawrence Gatt, Joseph Fenech u Ansel Briffa - għamlu biċċa xogħol tajba ferm.


Ktieb bħal dan għandu Daħla mill-Perit Lawrence Gatt, l-ewwel President tal-Każin "Indipendenza", Messaġġi u Խsibijiet minn personalitajiet varji marbutin mal-Partit Nazzjonalista.

Il-ktieb jinkludi żewġ taqsimiet bl-isem ta' "Il-ħidma politika u dak li ġġib magħha" u "Il-ħajja fil-Mosta u lil hinn minnha". Fost dawn hemm bosta kitbiet ta' riċerka f'rabta ma' oqsma differenti tal-ħajja fosthom il-politika, is-soċjetà u l-istorja, u dawn miktubin minn personalitajiet li ma jintrabtux biss mal-Partit Nazzjonalista. Dan hu fattur pożittiv tassew.

Interessanti ferm hija wkoll l-aħħar taqsimha bl-isem ta' "Խsus letterarji u kitbiet relatati", b'kitbiet ta' personaggi magħrufa bħal Ġorġ Peresso, Charles B. Spiteri, Emmanuel Schembri, Lawrence Gatt, Charles Flores, Paul P. Borg, Henry Holland, Lawrence Mizzi, Joe Saliba, Noel Fabri, John A Sant, u bosta oħrajn.

L-aħħar paġni jagħtuna tagħrif dwar il-kontributuri, 31 b'kollox. Din l-inizzjattiva hi Pubblikazzjoni tal-Kumitat Sezzjonali PN Mosta, 2015.

kotba mill-qrib



FL-GĦABEX - ĠABRA TA' POEŻIJI 1996-2006 ta' Alfred Massa, Dom Communications Ltd., 2015.

Fl-Għabex hija t-tielet gabra ta' poeżiji li Alfred Massa, illum President Onorarju tal-Għaqda Poeti Maltin, qed joħroġ wara *Fjuri tal-Ġebel* (1994) u *Diwi fil-Maqdes* (2000). Hekk issa, kif isostni l-poeta stess fid-Daħla, fit-tliet gábriet wieħed jista' jaqra għażla mdaqqsqa ta' poeżiji miktubin minn Alfred Massa bejn is-sena 1976 u l-2006, mela firxa ta' tletin sena.

Bħal fiż-żewġ gábriet ta' qabel, anki hawn il-poeżiji ta' Massa huma mogħtijin data bħala titlu, proprju għax Massa jinsisti fuq il-waqt meta huwa jikteb il-versi tiegħu. Dwar dan Oliver Friggieri jikteb hekk: "Il-proposta bħala djarjista terġa' tfakkar li n-nisel u l-ġustifikazzjoni tal-att poetiku jinsabu fir-rabta intrinsika bejn l-għajxien u l-kitba."

Fl-Għabex jinkludi 85 poeżija li jittrattaw temi diversi bħall-imħabba, il-problemi soċjali, l-aħbarijiet kurrenti, it-twemmin, l-istennija tal-waqt tat-tmiem, u l-bqija. Dan kollu mwassal b'lingwaġġ sempliċi u li ma jgħajjikx. Prosodikament Massa jippreferi l-vers ħieles, imma ma jonqsux poeżiji miktubin fl-istil tradizzjonali fejn Massa jħadem forom regolari bħas-sunett Inġliż, il-kwartina bir-rima mqabbza, u l-versi endekasillabiċi maħlulin.

Interessanti huma wkoll il-kummenti kritiċi dwar il-poeżija ta' Alfred Massa, miktubin minn kittieba u kritiċi differenti u li dehru f'ġurnali lokali diversi matul is-snin.



I GIOVANNITI - LA STORIA DEI CAVALIERI DI MALTA, ta' Frans Sammut, Bonferraro Editore, 2015.

Minkejja li Frans Sammut, kittieb u riċerkatur tas-sengħa, ilu nieqes mis-sena 2011, kitbietu għadhom ħajjin kemm permezz tal-kotba li huwa ppubblika matul ħajtu, kif ukoll permezz tax-xogħlijiet tiegħu ppublikati postumi, bis-saħħa tal-interess li juri l-familjari tiegħu fil-kitbiet li ħalla warajh. Wara *Ġrajjet it-tagħlim f'Malta Vol. 1* li ħareġ fl-2014, issa qed naraw għad-dawl din il-pubblikazzjoni afdana lil dar tal-publikazzjoni Taljana li tittratta l-istorja tal-Ordni ta' San Ġwann bl-ilsien Taljan.

Il-ktieb għandu l-Introduzione li Frans Sammut kiteb fl-24 ta' Ġunju ta-2006. Hu ktieb maqsum f'disa' kapitli ewlenin fejn Frans Sammut jittratta l-oriġni tal-Ordni ta' San Ġwann, l-ewwel spedizzjoni militari Kristjana, l-Ordni fl-Art Imqaddsa u f'Ċipru, l-Ordni li jieħu taħt idejh il-Gzejjer Maltin, il-preparazzjonijiet għall-gwerra kontra t-Torok, l-Assedju l-Kbir, żmien ir-rikostruzzjoni u l-attivitajiet tal-baħar, l-aħħar jiem tal-Ordni f'Malta, u epilogu ddedikat lis-snin tal-eżilju u l-organizzazzjoni attwali tal-Ordni.

Il-ktieb hu meġġun minn annotamenti u biblijografija dettaljati, ritratti marbutin mal-epoka ttrattata, indiċi tal-ismijiet, u anki studju qasir bl-isem ta' "Gli altri Giovanniti, i non cattolici", miktub minn iben Frans Sammut, Dr. Mark Sammut.

il-poeżiji

KIENU JĠHIDULNA.....

..... li Stepinac u Mindzenty u Sakarov u Pasternak
kienu ribelli u anarkisti .
Kienu jgħidulna li l-ħaddiema bnew il-ġenna tal-art
fir-Russja...
Kienu jgħidulna li dak li ġara fl-Ungerija , fil-Polonja
u fiċ-Ċekoslovakkia
kien kollu propaganda Amerikana

Rajna l-Isputnik idur fl-ispazju u ...
il-martell u l-mingel tbiddu fi stilla
li dawlet id-dinja .
bqajna b'ħalqna miftuħ u
b'moħħna magħluq bil-propaganda.
fl-ewwel ta' Mejjurajna l-armati enormi
jimmarċjaw qishom robots
b' rockets daqs kampnari immirati lejn id-dinja
ħielsa.
Smajna it-tankijiet irambli mat-toroq tal-Kremlin
u fuq it-tribuna bl-uċuħ imqarrsin jew b'nofs
tbissima suspettuża
rajna l-uċuħ ta' Stalin, Kruschev u Breshnev
b'sidirhom kurazza,
mtaqqla b'wiżna medajli li kienu jgħassmu lil xulxin.

Il-ħajt kiefer ta' Berlin qasam l-belt u feraq l-
imperu.
Fired ħbieb u familji.
Mix-xquq bdejna naraw id-dlam
u l-faqar tal-ġenna Komunista.
Feġġ ukoll Silone, li ħareġ mix-xibka .

Injorajna lil Solženitzhin għax m'għoġobx lill-
Akkademici tal-Punent:
qalilna x'għamlu il-K.G.B u l-Istażi ta' Ulbricht
biex iżommu sod il-pedestal tat-tirannija.
Il-'Guardian' u l-Akkademiċi u l-artisit ħadu qatgħa
u tħawdu.
Inkixfu l-ispiji Philby u Burgess li għal ftit biċċiet tal-
fidda
biegħu lilhom infushom u lil pajjiżhom .
Togliatti ma baqax jieħu t-turisti jaraw l-Ġenna fir-
Russja .

Waqa' l-ħajt u tfarrak l-Imperu.
Bħal laqx li jibqa' wara terremot,
Baq' ħafna li għadhom idawru u jaqilbu dak li ġara.
Iridu jinsew il-miljuni li inqatlu u li mietu:
Iridu jinsew lil-Denisovitch:

l-għajjat u krib tagħhom għadu jinstema fid-dinja
ħielsa.....
mhux għax batew u sofrew biss...
L-iżjed għall-bluha tagħna tad-dinja ħielsa
li għożżejna u emminna ...
il-propaganda
l-ikbar gidba tal-aħħar sekl..

VICTOR V. VELLA

L-Awstralja

(Meta l-għadam ta' sacerdot Ċekoslovakk qalgħuh mill-qabar u reggħu
difnuh fil-knisja tal-parroċċa tiegħu f'Ġunju ta' din is-sena, mal-għadam
għew il-memorji xejn sbieħ tat-tbatija li batew ħafna nies taħt il-ħakma
Komunista. Eluf ta' Insara għew maqtula matul is-seklu għoxrin. F'din il-
poeżija Victor V. Vella jiftakar fin-nies prominenti Insara u m'humieq
li batew taħt il-Komuniżmu.)

EPITAFFIO

Vieni,
avvicinatevi,
non vorrei che ti rabbrividi il pensiero,
che presto sarai qui,
con me....
Come me.

Vieni,
qui non sarai solo,
ci son io che t'accompagnerà,
ma non soli,
non soli due,
staremo in tre,
con Lui che tanto ci ama.....

JOHN CONSIGLIO

VALURI

Mitbiela jmutu l-fjuri
u bħalhom il-valuri...

U jerggħu f'rebbiegħ'oħra
mill-ġdid jitwiellu l-fjuri.

'Mma liema rebbiegħ'oħra
se ggedded il-valuri...?

CARMEL G. CAUCHI

(Minn in-nar fl-ispirtu tiegħi—Poeżiji 2008-2014, 2015)

il-poeżiji

SENTINELLI*

Ixirfu mill-fosdqa ħbieb tiegħi;
bil-kisja ta' ġwief tinsatrux.
Il-ġhamad mhux tagħkom tgħallita.
Oħorġu għall-brieħ, la tisthux.

Il-kelma tant ħelwa Maltija
sa ż-żonqor din tfarrak u tħoll.
Tinsewx 'l Anastasju f'ħegġitu.
Nitbiegħdu mill-qerq tal-imbroll.

Is-siegħa hi magħna; din waqtha!
Nixirfu minn wara l-bibien.
Mill-midlam, mill-biza' nitneżżgħu;
le nxeddu l-kundanna taż-żmien.

Oħorġu, oħorġu għall-beraħ;
ixirfu mill-għata tal-gwaj.
Tinsewx, hemm il-Kelma Maltija,
li tagħzel il-mejjet mill-ħaj.

O fejnkom ja ħbiebi, għeżiezi!
Imniex, jekk hu hekk, bezaġħnin?
Inqumu min-nagħsa lajmija;
ishru magħna b'kuragġ; quddimin!

La tindexxu mill-ittri w mit-titli;
qisu biss qofol għerf il-Maltin,
kelmet niesna tal-bikri, din siesna;
mhux l-agħjat u x-xinxilli gwejfin.

Fuq sidirna t-tinqixa ta' ġieħna;
għewwa moħħna, il-fehma tas-sew;
minn ġo qlubna, nirien il-ħuġġieġa;
fuq ilsienna m'hemmx għanjet in-new.

Vuċi waħda biss mgħammda Maltija,
qalbenija fil-feh'm ta' kelmitna.
Jiena Malti 'ntom ħuti, ningħaqdu
f'lingwet niesna, din biss hi għelmitna!

RIGU BOVINGDON

L-Awstralja

* Dawk l-intellettuali u oħrajn li fis-satra tas-skiet seħtu l-aġir tal-Kunsill Nazzjonali tal-Lingwa Maltija u baqgħu ma qalu xejn fid-difiża ta' lsienshom il-Malti!

ADAGIO

Lil Anton Buttigieg

hemm il-mużka għariba tal-lejl w
il-kori divini tal-ibħra f'sidirna ħoss
l-ilħna salmastri
tal-lampa li tixgħel b'ruħ
alla u l-għerf tal-kabbalisti ħsebijiet
madreperla u s-sema
ħanina kobalt tiddendel f'labirint l-awrora
ta' qalbek kull meta ħolom
alla kull meta raqad fond u

n-nghas etern tal-ilma żernaqlu
orizzont u xemx
m'nn għajnejn il-bniedem

DOREEN MICALLEF

(Minn Doreen Micallef - *Il-Poeżiji*, Ed. Victor Fenech,
Pubblikazzjoni L-Akkademja tal-Malti-KKM, 2015)

RITRATT

Kexkxuni r-ritratti tat-tifel mejjet
u xtaqt li nista' ngħinu, miegħi ngħannaq
dak il-ġisem mitluq bla ħajja fuq ir-ramel,
għax qalbi ngħafset għal ritratt ta' tifel mgħarraq

U għidt lil sħabi biex ma jqassmux dak ir-ritratt
makabru
Għax ma niflaħx nara xeni ta' qsim il-qalb
Nibki x'ħin nara t-tifel mejjet
u nżommu f'moħħi waqt ħin it-talb

Jaħasra tifel ċkejken kif miet mgħarraq
ħajtu nħliet, m'ommu naqsam id-dulur
Għal ħajj'ahjar nibtet it-tama,
xaqq ta' tama għall-futur!

U waqt li nara t-tifel mejjet nibki,
jitla' fuq *facebook* ritratt differenti,
ta' immigranti salpati ħajjin f'Malta,
u taħtu, naqra bosta lmenti

U ma nifhimx kif nibki 'l wieħed mejjet
u ma nifraħx li bosta ġew salvati
u nixtieq li ħallewhom kollha
jiġu għall-mewt ikkundannati!

KEVIN TANTI

il-poeziji

X'INHU...?

X'inhū li kull fl-għaxija
fi nżul ix-xemx sajjija
iġagħalni nħoss 'il qalbi
bin-niket imghobbija
u mqar ġo nofs il-kotra
jaqtagħni waħdi, għalija?
U x'jerga' kull filgħodu
il-ferħ iġib ġo fija,
bħal kieku qatt ma kienet
qalbi fil-hemm merħija?

JOSEPH C. SCIBERRAS
(1934-2015)

LIL "KTIEB IL-WIĊĊ" SIVE "FACEBOOK"

X'waħda din, kif dħalt fis-sikta
bdilt ħajjitna mingħajr ħoss
dik il-ġabra telliftilna
li gawdejna qalb l-irdoss.

Dħalt f'ħajjitna w'mhux ser toħroġ
'ktieb il-wiċċ' ser insejjahlek
imma lesti għal kull krit'ka
għaliex żgur m'inix se nfahħrek!

Kxift il-bluha minn ta' ġensna
ta' dan-poplu ħkimt il-qalb
u qed tisraq il-ħin siewi
li fl-antik għaddewh fit-talb.

Sa fil-kamra ta' fuq ġewwa
dħalt u sirt sultan qalil
ftit biss huma li waqfulek
u li miegħek m'għamlux qbil.

X'għajb, x'mistħija, x'għarukaża
sirt il-perċa tal-bnedmin
fuqek jikxfu sal-ġewwieni
xejn ma fadal 'private' xbin!

Jekk se jieklu jew jixorbu
ar'hom juru kull ritratt
sew k'jogħxew waqt ikla bnina
sew jekk jieħdu xi disfatt!

Jekk imbagħad xhur is-sajf jaslu
xahrek ħoll u ġib iż-żejt
kull ritratt tal-ġisem għeri

u jekk jistgħu, dawra mejt!

Jekk jgħaddu minn xi eżami
arhom żgħar, żgħażaġh u kbar
juru r-riżultat lid-dinja
mar mar-riħ kull sapportar!

Jekk partita futbol rebħu
imsejkna it-tellefin
għax vieġ kliem u tagħjir qawwi
jekk mhux dagħa, jinżel fil-ħin!

Jekk ix-xbejba żżanzan libsa
hemm taraha ma' wiċċ l-iskrin
tal-kompjuter, tikkonkludi
x'sejra tilbes dak il-ħin!

Jekk imbagħad sejr in fuq safra
l-imsejknin wild il-bnedmin
tista' mqar tippjana serqa
mank ftit melħ f'moħħ l-imsejknin!

Jekk flgħaxija qabel norqod
jgħarrex ftit il-gost, l-aptit
ngħidlek kull ma nixtieq ngħidlek
tistenniex xi kliem pulit!

X'naqbad ngħid biex nikkonkludi
kliem preċiż ma jġiginix
'mma k'tara l-'facebook' tiegħi
ara tgħid li ma tafnix!

GEOFFREY G. ATTARD

HAJKU

Il-fqir jifraħ bil-ftit,
l-għani, li għandu ħafna,
qajla jaf xi jrid.

Pjan terrorista,
eqred bla ebda ħniena,
nies innocenti.

CHARLES MIFSUD

il-poeżiji lil hinn minn xtutna

SINIORA: MY NEW FRIEND IN GAZA

Your shy smile under your veil
And luminous dark eyes in the theatre
Of life, of strife, caught my eye
In the Ability Center in Khan Yunis, in Gaza.
I invited you to take a picture with us
And you charmingly accepted.
I gave you my peace poetry book in Arabic translation,
You read and said: "You love Peace as much as me!"
And you gave me your address, for more of my books.
You pointed out from the window
To the impressive new buildings in Gaza,
And we became new friends.
With women it is as easy as that.

You asked me about my children,
I asked you about your family, your plans,
You showed me your artwork, your workshop,
I showed you my inner writing, my pictures, my peace
dreams.
You showed me your impressive museum
With gorgeous embroidered Palestinian dresses,
You gently asked: "Which one do you like best?"
I pointed to the dark blue with red embroidery,
Like the one I used to wear in Egypt, a long time ago,
And in my poetry presentations.
"I'll embroider it for you, and send it to you to Haifa,"
You promptly, softly said.
I was so moved, and hugged you dear Siniora,
My new friend in Gaza.
When our blue bus drove away,
We both had tears in our eyes,
My wonderful new friend in Gaza -
With women it is as natural, as easy as that.

Men! Learn from women for a change,
Let women help you make peace, make friends,
With women it is as natural, as easy as that.

ADA AHARONI
L-Iżrael

BATMAN

He was our great illusion
of childhood that lasted
until we had the feeling that
the bat's wings which
protected the man, fell down.
If the others abandoned us
in trouble, we could count on

Batman coming, and in
our imagination,
triumph was right
at the corner.
Now his image is gone,
and also this crazy idea
that all injustice can be
changed into justice.
Batman's wings
were fake and returned
to the poor animal
hidden in the attic.

TERESINKA PEREIRA
L-Istati Uniti

ANSIE

Proteso verso un futuro
che non si è mai realizzato
perché non esisteva
non era stato pensato

Ora che ci sei
non sei più sicuro
ogni mossa che fai
ti porta verso il muro

per affrontarlo c'è bisogno
di un salto finale,
dalla terra dei sogni

verso il mondo reale
che tu vuoi conoscere
ma in cui non vuoi stare


ALESSIO STRETTI
L-Italja

HOW QUICKLY ENDS THE SUMMER

How quickly ends the summer,
Cold comes again,
There is no more of bright light,
All dense fogs and rains...
New white snow will come,
And day by day we will be sad,
In the endless and tedious race,
Forget about the warmth...

ADOLF SHVEDCHIKOV
(Mill-ktieb *Memory of Heart*, 2015)
Ir-Russja

minn fuq l-ixkaffa



IN-NAR FL-ISPIRTU TIEGHI—POEZIJI 2008-2014 ta' Carmel G. Cauchi, 2015.

Inhoss li dan hu titlu xieraq għal din il-ġabra ġdida ta' poeziji ta' dan il-bniedem li ħajtu għaddieha fi hndan is-Socjetà tal-Mużew. Din il-ġabra għandha daħla kritika minn Oliver Friggieri bl-isem ta' "Il-lirika ta' Carmel G. Cauchi bejn ir-rakkont u t-talba". Il-ktieb jinqasam fi tliet partijiet ta' tul differenti. L-ewwel taqsima jisimha "Titwiliet 'il ġewwa fija"; it-tieni, "Harsiet 'il barra minni"; u t-tielet, "Kollokji mad-Divin". B'kollox jiġbor fih 107 poeziji fil-maġġoranza tagħhom qosra, daqslikieku kienu talba jew salm, u dan fi ftit iktar minn 120 paġna. Fin-nota kritika tiegħu Oliver Friggieri jikteb hekk: "Carmel G. Cauchi hu wieħed mill-aħjar poeti tal-ġenerazzjoni tiegħu li, f'kuntrast mal-poetika tal-kakofonija u tal-prożacizzazzjoni, jisfruttaw l-effetti udittivi kollha li għandha l-kelma skont it-tradizzjoni. Il-vers ritmiku regolari, ir-rima ... L-alliterazzjoni, l-istrofa regolari: dawn u forom oħra tal-verbalità letterarja huma mħaddmin b'hila u bi skop minn waqt għal ieħor." Il-poeziji ta' Carmel G. Cauchi jinqraw fis-skiet biex jifih spazji bla limiti ta' riflessjoni u anki ta' hena ġewwiena.



VALERIE U NOVELLI OĦRA ta' Anthony Farrugia, 4Sight Communications, 2015.

Isem Anthony Farrugia jintrabat kemm mal-poezija - min jaf kemm-il darba smajtu jaqra versi minn tiegħu waqt lejliet ta' poezija differenti - kif ukoll mar-rumanz. Huwa l-awtur ta' tliet rumanzi ppubblikati: *L-Imħabba li ma Tmutx*; *Fjuri tar-Riħ* u *Meta d-Dmugħ ma Jinxifx*. Din id-darba Farrugia qed jagħtina ġabra ta' 32 novella li jifirxu fuq 160 paġna. 12 minn dawn in-novelli jġibu ismijiet ta' persuni differenti, oħrajn għandhom titli li jintrabtu ma' varjetà ta' tiġrib uman: il-ħtija u l-penitenza, l-imħabba, l-ambizzjoni u s-supervja, ix-xewqat, il-mewt, it-tifkira, u l-maħfra. Dawn huma kitbiet li żgur mhumiex se jdejqu lil dak li jixtri dan il-ktieb: huma novelli li jtulu ftit paġni, miktubin b'lingwa sempliċi u li ma tgħejjix, b'bosta partijiet iddjalogati. Huma kollha rakkonti li jittrattaw sitwazzjonijiet u esperjenzi marbutin mal-ħajja preżenti tal-bniedem. Farrugia stess jikteb li n-novelli huma "msejsa fuq fatti intimi ta' nies tad-dem u l-laħam bħali, fittizji u m'humiex, b'waqtiet ta' sens ta' umoriżmu u f'oħrajn taħlita ta' elementi bħal imħabba, regħba, differenza bejn żmien u ieħor, li xi darba jew oħra iġarrab il-bniedem."

BUSHFIRE SUMMER ta' Lou Drogenik, 2013.

Dan huwa s-sitt rumanz miktub bl-ilsien Inġliż ta' din il-kittieba ta' oriġini Karkariżi imma li ilha tgħix għal snin twal fl-Awstralja. Ir-rakkont din id-darba jtul 270 paġna u jinqasam f'ħames partijiet ewlenin. Hawn Drogenik tispira ruħha min-nirien kbar li fis-sajf tal-2009 kienu laqtu l-inħawi fejn tgħix hi fil-Victoria. Dan l-avveniment baqa' magħruf bħala l-"Black Saturday Busfires" anki għax ħalla warajh aktar minn mitt persuna mejta u bosta familji bla dar. Kif tikteb Drogenik stess dan hu rumanz li jirrakonta storja ta' kuraġġ, telfa u l-għarfien li l-mirakli jistgħu jseħhu u jseħhu fil-fatt. Dan l-avveniment li seħħ fir-realtà Drogenik torbtu ma' stejjer żgħar mistħajlin, bħal dik ta' Lolly Winter li tixtri dar wara li tiflel lil żewġha wara biss sitt xhur, jew dik ta' Fran Lupone li toqgħod fil-qrib u li sabet il-paci f'rabta mal-passat vjolenti tagħha. Proprju matul dan is-sajf tiskopri sigriet li zitha kienet hbitilha meta ġabitha fl-Awstralja mill-Italja. Hemm ukoll Garth Evans li jgħix iżolat ftit aktar 'il fuq, b'toġhma morra minħabba tfulija mgħoddija f'orfanatrofju. Proprju fil-jum meta jseħhu n-nirien issir bidla kbira fil-ħajja ta' dawn il-persuni. Dan hu rumanz li jiċcelebra n-nies li tgħix fil-komunitajiet rurali, il-ġenerożità tal-ispirtu tagħhom, u l-atti ta' erojiżmu tagħhom meta jfaqqa' d-dizastru.

